

॥ द्वितीयः स्तवकः प्रारभ्यते ॥

श्रीहरिः॥ ग० ॥ अथ कदाचिदौत्थानिकेऽपि शु
भे कर्मणि मां निद्रितं सा द्रुतं दृष्ट्वाऽपि तस्मि
न् प्रवृत्तेति विचार्यैव विप्रियेण तेन विलोचन
योर्वारिप्रवाहं विस्मृतस्तस्य समागतव्रजवरव
निताविनयविह्वला व्रजराजवधू रोदनरवं नाऽ
शृणोत् ॥ १ ॥

श्रीकृष्णायनमः ॥ अथ शकटासुरभंजनलीलासुपक्रमते ॥ अथे
ति॥ अथ पूतनावधानंतरं कदाचित् व्रजराजवधूर्यशोदा तस्यश्री
कृष्णस्य रोदनरवं नाऽशृणोत् नशृणोति स्म ॥ श्रवणाभावे हेतुगर्भं
यशोदाविशेषणमाह ॥ समागतेति॥ अत्रायौत्थानिके शुभे कर्मणि
ति योज्यं ॥ औत्थानिकशुभकर्मनिमित्तं समागतासु व्रजवरवनि
तासु यो विनयः सत्कारादिकरणं तेन विह्वला व्याकुला ॥ की
दृशस्यतस्य ॥ विलोचनयोरिति॥ विलोचनयोः संबंधिनं वारिप्रवा
हं विस्मृतः ॥ लोचनवारिप्रवाहविसर्जने हेतुमुखेक्षते ॥ मामि
त्यादि ॥ सा यशोदा मां निद्रितं दृष्ट्वाऽपि औत्थानिके उत्थानं
शिशोरंगपरिवर्तनं तत्र भवमौत्थानिकं तस्मिन् शुभेऽपि कर्मणि द्रु
तं प्रवृत्ता ॥ द्रुतमित्यनेन विचारराहित्यं सूचितं ॥ इति विचार्य
विप्रियेण अप्रियेण तेनेव प्रवर्तनेनेवेत्युत्प्रेक्षा ॥ अथच शकटाऽ

सुरवधोपक्रमोपयोगित्वात् विशेषेण प्रियेण ॥ एवंचाऽत्राऽश्रुमौ
चनमानंदतो बोध्यं ॥ अयं भावः ॥ श्रीभगवदुत्थानानंतरमखिल
शुभकर्मरंजोभवति न शयनानंतरमिति भगवदाज्ञारूपधर्मशास्त्र
मर्यादा इयं तु भगवच्छयनानंतरमपि शुभकर्मणि प्रवृत्तेति स्वाऽऽ
ज्ञाविरुद्धत्वादप्रियत्वं तत्प्रवृत्ते रिति॥ १ ॥

प० ॥ युग्मं ॥ लब्ध्वा छिद्रं मनिद्र एष दनुजो दु
ष्टः प्रविष्टोत्थनः शिष्टाऽनिष्टकरः कनिष्ठवयसा
जुष्टं विलोक्य प्रभुं ॥ धृष्टं क्लिष्टसुखप्रदः कुजभर
त्वष्टा वरिष्ठेतरं कंसादिष्टममुं तथाविधमहो दृष्ट्वा
तदाऽप्यद्रुतम् ॥ १ ॥

दृष्ट्वाक्षणकर्ताहं सद्रता लोकचक्रधर्तेति ॥ मत्वा
कृष्णः शकटं विपरीतं प्राक्षिपत्सचक्रं तम् ॥ २ ॥

अथ शकटभंजनमुखेक्षापूर्वकं वर्णयति ॥ लब्ध्वेत्यादियुग्मेन ॥
अनिद्रः अवकाशलब्धये जागरूकः दुष्टः अतएव शिष्टाऽनिष्टक
र एष दनुजः प्रभुमपि कनिष्ठवयसा अल्पवयसा बाल्येनेतियाव
त् जुष्टं युक्तं विलोक्य छिद्रं यशोदादीनां कार्यांतरव्यापृतिरूपम
वकाशं लब्ध्वा अनः क्लीबे नः शकटोऽस्त्रियामित्यमरात् शकटं
प्रविष्टोऽभूदिति शेषः ॥ एतदसुरप्रवेशनं च श्रीमद्वल्लभाचार्यचर
णैः सुबोधिन्यां सोपपत्तिकं वर्णितं ॥ तदा कृष्णः पादेनति शेषः ॥
तमसुराऽऽविष्टं सचक्रं शकटं द्रुतं शीघ्रं विपरीतं प्राक्षिपत् ॥ की
दृशः कृष्णः ॥ क्लिष्टेति ॥ क्लिष्टानां प्राप्तक्लेशानां भक्तानां सुखप्रदः ॥
तथा ॥ कुजेति ॥ कौ पृथिव्यां जातो यो भरोभारस्तस्य त्वष्टा त

क्षकः नाशकइतियावत् ॥ लौकिकतक्षकोऽपि कुजानां वक्षाणां
भरं नाशयत्येव ॥ किं कृत्वा ॥ धृष्टं प्रभोरपि हनने उद्यतत्वात् कंसा
दिष्टं कंसेनाऽऽज्ञप्तं वरिष्ठतरं अधमं अमुमसुरं तथाविधं भाररूपं
दृष्ट्वा ॥ अहो आश्चर्यं ॥ अहं ॥ वषेति ॥ वषस्य धर्मस्य श्लेषेण
वषभस्य रक्षणकर्त्ता सद्गता साधुरक्षिता ॥ एकेति ॥ एकोऽद्वितीयः
स चाऽसौ चक्रधर्तेति तथाविधः यद्वा एकस्य चक्रस्य धर्ता हि
प्रसिद्धं ॥ इति अन्यदपि मत्वा निश्चित्य ॥ वषरक्षणकर्तुरेकच
क्रधरस्य साधुरक्षकस्य ममोपरि वषपीडकश्चक्रद्वयधरस्ताधुपीड
कश्चायं किमर्थमिति विचार्य तद्गमेव कृतवानिति भावः ॥ आ
द्ये शार्दूलविक्रीडितं द्वितीये गीतिरार्या वृत्तं ॥ १ ॥ २ ॥

रसास्तदा ते रसरूपमग्रतो त्र्यधः शयानं नितरां
निरीक्ष्य तं ॥ स्वयं तथा द्राक् प्रबभूवुरादृता वि
चार्य नूनं शकटस्थिताः किमु ॥ ३ ॥

शकटभञ्जने तद्गतद्व्यादिभाजनस्थिता रसा अधः पतितास्तत्रो
त्प्रेक्षते ॥ रसाइति ॥ तदा शकटस्थितास्ते रसाः दुग्धादयोऽधतः
स्वसमक्षमित्यर्थः ॥ रसरूपं रसोवै स इति श्रुतिप्रतिपाद्यपूर्णरसा
त्मकं तं श्रीकृष्णं अधः शयानं शकटाधोनिद्रितं नितरां निरीक्ष्य
आदृताः सादराः संतः स्वयमपि विचार्य अपरिच्छिन्नरसरूपस्य
श्रीभगवतः शकटाधः स्थितिस्तद्गोप्यानां परिच्छिन्नानामपूर्णाणां
मस्माकं तदुपरि स्थितिरयोग्येत्येवं विचारं कृत्वा किमु द्राक् शी
घ्रं नूनं निश्चयेन तथा अधः स्थिताः प्रबभूवुः ॥ हि युक्तमिदं ॥
वंशस्थं वृत्तं ॥ जतौ तु वंशस्थमुदीरितं जराविति वृत्तरत्नाकरे तल्ल
क्षणात् ॥ ३ ॥

अनसौ मनसा पातं संशयानास्तदा हुतं ॥ वच
सा कथनाशक्ता ब्रजेशाद्यास्समाययुः ॥ ४ ॥

अनसइति ॥ तदा शकटपतनवेलायां ब्रजेशाद्या नंदाद्या गोपाः
अनसः शकटस्य पातं पतनं प्रति मनसा संशयानाः आकस्मिक
मिदं शकटपतनं निर्निमित्तं कथं जातमिति संशयं कुर्वतः अतए
व वचसा कथनाशक्ताः वाचा कथनं कर्तुमसमर्थाः संतो हुतं शी
घ्रं समाययुः तत्रेति शेषः ॥ ४ ॥

किंच ॥ विकटाच्छकटात्प्राप्तसंकटं निकटं ययौ ॥
नंदनं नंदपत्नी सा ग्रहीतुं ग्रहणातुरा ॥ ५ ॥

विकटादिति ॥ किंच सा नंदपत्नी यशोदा ग्रहणातुरा सती पुत्रग्रह
णे सोत्कंठा व्याकुला वा सती विकटात् करालात् महतोवा वि
कटा वज्रवाराक्षां विप्रूरुविकरालयो रिति मेदिनीकोशात् एवंवि
धात् शकटात्प्राप्तसंकटं नंदनं ग्रहीतुं निकटं शकटसमीपं पुत्रसमी
पं वा ययौ ॥ ५ ॥

ग० ॥ तदनु सा मनुजविग्रहं बाल्यादिव दनुज
दर्शनाद्रससरणं रसायां च समीक्ष्य प्ररुदंतं सुतं
तं रसरूपं शयाभ्यां द्वाभ्यां गृहीत्वा संश्लिष्य गृ
हमनयत् ॥ २ ॥

तदन्विति ॥ तदनु आगमनानंतरं सा यशोदा रसरूपमपि मनुजवि
ग्रहं प्ररुदंतं तं सुतं श्रीकृष्णं द्वाभ्यां शयाभ्यां हस्ताभ्यां गृहीत्वा
संश्लिष्य गृहमालिङ्ग्य गृहमनयत् नीतवती ॥ रोदने हेतुमुत्प्रेक्षते ॥

बाल्याद्धेतोर्दनुजदर्शनादिव दैत्यदर्शनादिव ॥ बाला हि भयं
कराकृतिदर्शनेन रुदन्ति ॥ हेत्वंतरमुखेक्षते ॥ रसेति ॥ रसा
यां भूम्यां भूर्भूमिरचला ऽन्ता रसेत्यमरात् रससरणं दुग्धादिरस
प्रवाहं समीक्ष्य च ॥ रसरूपायां तस्यां रससंमेलने पुनस्तल्लोभो न
स्यादित्यभिप्रायेणेत्यर्थः ॥ २ ॥

प० यन्नाम गृह्णति पुराविदस्तु कर्मप्रपूर्त्यै जगति
प्रसिद्धं ॥ तादृक्षसूनोः समकारयद्वै क्षेमाय सा
स्वस्ययनादिकृत्यं ॥ ६ ॥

अथ यन्नाम पुरातनैर्ज्ञानिभिरखिलकर्मपूर्त्युद्देशेन गृह्यते तथाविध
स्य परममंगलरूपस्य क्षेमार्थं ब्राह्मणैः स्वस्तिवाचनादिकं कारित
वतीत्याश्चर्यपूर्वकं वर्णयति ॥ यदिति ॥ ब्राह्मणैरिति शेषः ॥ ब्रा
ह्मणैः स्वस्ययनादिकृत्यमकारयत् ॥ शेषं स्फुटं ॥ इंद्रवज्रा वृत्तं ॥
॥ ६ ॥

वत्सलतया ऽथ वत्सं स्वोत्संगे न्यस्य लालयंती
सा ॥ गरिमाणमस्य वोढुं नो सेहे रत्नभूधरस्येव
॥ ७ ॥

अथ तृणावर्त्तवधलीलां प्रस्तोतुं प्रथमतो भगवताऽङ्गीक्रियमाणे
गुरुत्वे यशोदा तद्भारं सोढुं नाशक्नोदित्याह ॥ वत्सलतयेति ॥ अ
थ शकटभञ्जनलीलानंतरं ॥ स्फुटं ॥ रत्नभूधरस्येवमेरोरिव ॥ अर
म्यत्ननिवृत्तये रत्नेति ॥ भगवद्विग्रहसादृश्यादिद्रुनीलाख्यरत्नपर्वत
स्येवेत्यभूतोपमा वा ॥ ७ ॥

ग० ॥ तदा यशोदा महेंद्रनीलोपलोपलक्षिते नि
र्मले निजालयेलातले तेन तत्साम्यं रम्यं समीक्षि
तुमिव तत्क्षणं तत्र सन्निधाय विधुवदना कर्म
सु प्रववृते ॥ ३ ॥

तदेति ॥ विधुवदना शशिमुखी ॥ लौकिकगीतादिषु गीयमानो वि
धुर्विष्णुर्वदने यस्या इति वा ॥ एवंविधा यशोदा तदा तस्मिन्सम
ये ॥ तं श्रीकृष्णं ॥ महेंद्रेति ॥ महान्तो विशाला ये इंद्रनीलोपला
स्तैरुपलक्षिते युक्ते इत्यर्थः ॥ निर्मले ॥ निजेति ॥ निजः स्वीयो
य आलयो गृहं तत्संबन्धिनी या इला भूस्तस्यास्तले निधाय त
त्क्षणं तस्मिन् क्षणे तत्र गृहे कर्मसु प्रववृते ॥ निधाने फलमुख्ये
क्षते ॥ रम्यं रसिकजनानन्दकारि ॥ तेनेति ॥ तेन उक्तपृथ्वीतलेन तत्सा
म्यंचाकचक्यस्निग्धत्वश्यामलत्वादिना भगवद्विग्रहसाम्यं समीक्षि
तुमिव ॥ ३ ॥

तदंतरे किलाप० ॥ नरादराजेन नियोजितस्तं नरा
दनीचस्तृणपूर्वशब्दः ॥ आवर्तसंज्ञस्समगादथा
ऽर्थं सोऽन्वर्थयन्नाम विचारयन्स्वम् ॥ ८ ॥

तदंतरे इति ॥ तस्मिन्वकाशे ॥ नरादेति ॥ नरादराजेन कंसेन नि
योजितः ॥ तृणेति ॥ तृणेत्येवंरूपः पूर्वशब्दः स्वनामपूर्वावयवः श
ब्दो यस्य तथाविधः आवर्त इति संज्ञा यस्यैवंविधः तृणावर्ताभि
धइति यावत् नरादनीचः नरादेषु नीचोदित्याधमः ॥ नीचश्चासौ
नरादश्चेति वा विग्रहः ॥ कुत्सितानि कुत्सनैरिति समासः ॥ अर्थ

स्वं नाम आवर्त्त इत्येवंरूपं अन्वर्थयन् ॥ नचार्थ एकारोऽर्थ ओ
कार इति महाभाष्यप्रयोगे इवात्रापि अर्थं नामेति सामानाधिक
रण्यं ॥ आवर्त्तते भ्राम्यतीति आवर्त्त इत्यर्थविशिष्टं कुर्वन् ॥ अने
कविधानावर्तान् जनयन्नित्यर्थः ॥ अथच वक्ष्यमाणप्रकारेण वि
चारयन् सन् तं श्रीकृष्णमगात् ॥ उपजातिर्दत्तं ॥ ८ ॥

नामैकदेशस्य हि भक्षकैर् मेतद्रक्षकैश्चाऽऽकुलमे
तदस्ति ॥ मया प्रणाश्यं तददेशसंस्थमावर्तगतां
चितसूर्यजायाः ॥ ९ ॥

विचारमेवाह ॥ नामेत्यादि ॥ हि यस्मादेतद्गोकुलं मे नामैकदेशस्य
तृणस्य भक्षकैर्गवादिभिः तु पुनः तद्रक्षकैः तेषां गवादीनां रक्षकै
र्गोपैः आकुलं व्याप्तं ॥ आवर्त्तते ॥ आवर्तानामभोभ्रमाणां ये ग
तास्तैरचिता युक्ता या सूर्यजा यमुना तस्यास्तददेशसंस्थं चास्ति
अतो मया प्रणाश्यं प्रकर्षेण नाशनीयमिति ॥ मन्नामोत्तरार्धधार
कयमुनातदस्थं तथा मन्नामपूर्वार्द्धभक्षकैस्तद्रक्षकैश्च युक्तमित्यव
श्यमेव मया नाशनीयमिति विचार्येत्यर्थः ॥ उपजातिर्दत्तं ॥ ९ ॥

ग० ॥ ततः परितः प्रलयसामयिकेष्विव प्रबलत
रपरागपटलशर्कराश्मपरिपूरितप्रचंडपवनेषु खर
रश्मिखररश्मिप्रकरवहलवेद्मगोकुलजननयन
कुङ्कुमकुलान्याच्छादयत्सु सत्सु ॥ ४ ॥

तदस्ति ॥ आगमनानन्तरं परितः सर्वतः ॥ प्रलयेति ॥ प्रलयकाली
नेष्विव ॥ प्रबलेति ॥ प्रबलतरा दुर्निवारा अतिशयिता इति याव

त् ॥ एवंविधाः परागपटलं धूलिद्वंदं शर्कराश्मानः सिकतोपलाश्च
तैः परितः सर्वतः पूरिताश्चातएव प्रकर्षेण चंडाः क्रूरा ये पवना वा
यवस्तेषु ॥ खरोति ॥ खरास्तीक्ष्णा रश्मयो यस्य स खररश्मिः स
र्यस्तस्य खराः क्रूरा ये रश्मयः किरणास्तेषां प्रकरः समूहः बहला
नि यानि वेद्मानि गृहाणि गोकुलजननयनकुङ्कुमकुलानि सचता
निचतानिचेतिद्वंद्वः ॥ कर्मभूतान्येतानि आच्छादयत्सु सत्सु अस्यो
त्तरत्रान्वयः ॥ ४ ॥

प० तृणतुल्यस्तृणावर्तस्तृणादांस्त्रासमावहन् ॥ तत्रा
तृंश्च त्रिलोकेशं गृहीत्वा गगनं गतः ॥ १० ॥

तृणेति ॥ तृणतुल्यस्तृणसदृशोऽतिक्षुद्र इतियावत् ॥ एवंविधस्तृणा
वर्तस्तृणादान् गवादीन् तत्रातृन् गोरक्षकान् गोपांश्च त्रासं भयं आ
वहन् कुर्वन् सन् त्रिलोकेशं भगवंतं गृहीत्वा गगनं गतः ॥ स्वयं तृ
णतुल्योऽतिक्षुद्रोऽपि तृणादानां तद्रक्षकाणां च भयं जनयतिस्मेति
त्रिलोकेशं विश्वंभरमपि गृहीत्वा गगनं गत इति च चित्रमत्र ध्वनि
तं ॥ वहतेर्द्विकर्मकत्वं ॥ १० ॥

अहह सुतमदृष्ट्वा तत्र तं सा यशोदा शिथिलि
तसकलांगा संपपात क्षितौ द्राक् ॥ नयनकमल
बाष्पव्याजतो लक्ष्म्यितस्य सलिलमथ वहंती दुः
खिता शोकवार्द्धः ॥ ११ ॥

अहहेति ॥ अथ तत्र पूर्वोक्तप्रदेशे तं सुतं श्रीकृष्णं अदृष्ट्वा दुःखि
ता अतएव शिथिलितसकलांगा ॥ अथच ॥ नयनेति ॥ नेत्रकम
लसंबंधिबाष्पमिषेण लक्ष्म्यितस्य शोकवार्द्धः शोकसमुद्रस्य सलि

लं वहंती सा यशोदा क्षितौ द्राक् संपपात ॥ अहहेति खेदे ॥ मा
लिनी दत्तं ॥ ११ ॥

ग० ॥ ततस्तस्मशोकवाराशिविवशीभूतांतः
करणव्रजवधूजनविलोचनवारिप्रवाहैरिव तदुद्धू
तधूलिधोरणीषु शांतासु ॥ ५ ॥

ततइति ॥ ततः भगवदूर्ध्वनयनानंतरं ॥ तदुद्धूतेति ॥ तेन खरतरवा
युना करणभूतेन उद्धूता उच्छलिता धूलिधोरण्यो धूलिपंक्तयस्ता
सु शांतासु सतीषु ॥ तच्छांतौ साधनमुत्पेक्षते ॥ तस्मेति ॥ तथा
यशोदया समस्तुल्यो यः शोकजलधिपराधीनांतःकरणो व्रजवधू
जन इत्यादि स्फुटं ॥ तेन यशोदाशोकाब्धिना तल्यो यः शोकवा
राशिरिति वा ॥ ५ ॥

प० ॥ तृणस्तन्मुखतापेन तप्तः सन्निव तत्क्षणम् ॥
आपतच्छीतलं मत्वा शिलापृष्ठे महाजवात् ॥ १२ ॥

भगवद्भारासहिष्णोस्तृणावर्तस्य भूमिपतनमुख्येक्षापूर्वकमाह ॥ तृण
इति ॥ सत्या ज्ञामेतिवत् तृणस्तृणावर्तः ॥ अतएव ॥ तदिति ॥ त
स्य भगवतो मुखतापेन मुखस्याग्न्यधिष्ठानत्वात् तप्तः सन् इव त
त्क्षणं तस्मिन्नेव क्षणे ॥ इदमिति शेषः ॥ शिलापृष्ठमित्यर्थः ॥ शी
तलं मत्वेव महाजवात् अतिवेगात् शिलापृष्ठे आपतत् ॥ १२ ॥

वज्रायुधवज्राहतमद्रिमिवोच्चं विलोक्य तं दैत्यं ॥
तदुरःस्थलाद्गृहीत्वा कृष्णं गोपी समानयद्ग्रेहं ॥ १३ ॥

वज्रेति ॥ योजना स्फुटा ॥ वज्रायुध ईद्रस्तस्य वज्रेणाहतं ताडितं
अद्रिमिव उच्चं ॥ तस्य तृणावर्तस्य उरःस्थलात् लदयात् ॥ गोपी
यशोदा ॥ १३ ॥

निर्धनो हि धनं लब्ध्वा गतासूनिव देहभृत् ॥ त
था नंदयशोदाद्यास्तं प्राप्याऽऽपुर्मुदं तदा ॥ १४ ॥

यथा निर्धनस्य धनलाभेन यथाच गतानां स्त्रीयानां प्राणानां पु
नर्लाभेन मनुष्याणामानंदो भवति तथा नंदयशोदादीनामसुरनी
तरुणलाभेनानंदो भूदित्याह ॥ निर्धनइति ॥ स्पष्टं ॥ गतासूनि
कर्मधारयः ॥ एतेन कृष्णस्य प्राणतुल्यत्वं यशोदादीनां देहतुल्यत्वं
च बोधितं ॥ १४ ॥

कदाचिच्च ॥ शून्यं वदंति ये मां वै ते तु मिथ्याभि
शंसिनः ॥ इति विश्वासदाढ्याय विश्वास्यः किं
वभूव सः ॥ १५ ॥

अथ कदाचित् यशोदा स्वां कस्थं कृष्णं लालयंती सती तन्मुखे
विश्वमपश्यत्तदेवोत्प्रेक्षापूर्वकं वर्णयति ॥ कदाचिच्चेति ॥ शून्यमि
ति ॥ ये माथ्यमिकाः मां शून्यं वदंति ते मिथ्याभिशंसिनः असत्य
वक्तार इत्यस्मिन् विषये विश्वासदाढ्याय किमित्युत्प्रेक्षा ॥ सः श्री
कृष्णः विश्वास्यः विश्वं आस्ये यस्य स विश्वास्यः ॥ श्लेषेण वि
श्वास्यः विश्वसनीयः वभूव ॥ मन्मुखे विश्वं दृष्ट्वा शून्यवादिनां
वचो मिथ्या मंतव्यमिति भावः ॥ १५ ॥

गर्गज्ञापितचरितः परितः पुष्पान् सुखं व्रजे मुष्ण

न॥ तापं सर्वजनानां कृष्णः क्रीडत्यहो बलेन स
मम् ॥ १६ ॥

अथ गर्गकृतस्य चरित्रबोधनपूर्वकनामकरणादिसंस्कारस्य बोध
नपूर्वकं ब्रजक्रीडनमाहागर्गेति ॥ सर्वजनानां तापं मुष्णन् परितः
सर्वतः सुखं पुष्णन् कृष्णः बलेन बलरामेण समं सह ब्रजे क्रीडती
ति संबंधः ॥ गर्गज्ञापितचरित्र इत्यनेन नन्दप्रार्थनया गर्गकृतनाम
करणादिवृत्तं बोधितं ॥ कृषिभूवाचकः शब्दो गणश्च निर्दृतिवाच
कः ॥ तयोरेक्यं परं ब्रह्म कृष्ण इत्यभिधीयते इति कृष्णपदनिर्व
चनेन ॥ सुखरूपत्वबोधनात् स्वतः सुखरूपस्य स्वेतरसुखे प्राप्यभि
लाषाभावेऽपि सुखसाधनभूतां क्रीडां कृतवानित्याश्चर्यमिति भा
वः ॥ एतत्सूचकमेवाहो इति ॥ १६ ॥

पुरा प्रस्तरः पादपांसुप्रचारादभूत्स्त्रीजनस्तद्विचा
र्याङ्गणे किम् ॥ शुभैरिन्द्रनीलाद्यनेकोपलैर्निर्मि
ते जानुयुग्मेन कृष्णश्चचार ॥ १७ ॥

इदानीं जानुचक्रमणमुल्लेक्षापूर्वकं वर्णयति ॥ पुरेति ॥ पुरा रामा
वतारे प्रस्तरः पाषाणः स्त्रीजनः अहल्या ॥ शेषं स्फुटं ॥ यथा
रामावतारे पादस्पर्शमात्रेण पाषाणः स्त्री समजनि एवमिदानीमिति
शयितशोभाधायकेंद्रनीलाद्यनेकोपलनिर्मिताङ्गणे सर्वोपलानां स्त्री
भावापत्तौ सुतरां शोभाहानिः स्यादिति विचार्यैव पादस्पर्शं विहाय
जानुभ्यामेव संचरणं कृतवानिति भावः ॥ भुजंगप्रयातं वृत्तं ॥ १७ ॥

कीर्तिं तनोमि भुवनेष्वखिलेषु नूनं तत्सूचनाय

भुवि विश्ववपुः स कृष्णः ॥ तां वै प्रसार्य निज
वर्ष्मणि बाल्यचेष्टामाश्रित्य जानुयुगलेन सुचं
क्रमीति ॥ १८ ॥

पुनः कर्दमलेपसहितं तदेवोलेक्षापूर्वकं वर्णयति ॥ कीर्तिमिति ॥
योजना स्फुटा ॥ निखिलेषु भुवनेषु चतुर्दशसु लोकेषु ॥ कीर्तिः
पंके यशस्यपीति विश्वकोशात् कीर्तिः पंको यशश्च ॥ वर्ष्मं देह
प्रमाणयोरित्यमरात् निजवर्ष्मणि निजदेहे तां कीर्तिं ॥ विश्ववपु
रित्यनेन स्वशरीरस्य विश्वरूपत्वान्तत्र कीर्तिप्रचारे सर्वभुवनेषु अ
र्थसिद्ध इति सूचितं ॥ वसंततिलका वृत्तं ॥ १८ ॥

अंजनं सुकरकंजलीलया प्रोच्छति स्म हरिरस्य
सद्भुतं ॥ पूर्वजस्य विकलंकसिद्धये स्पर्धिनः कि
ल कलंकऋद्धये ॥ १९ ॥

अथ बालस्वभावसिद्धं कराभ्यां सांजननेत्रोन्मर्दनमुल्लेक्षापूर्वकं
वर्णयति ॥ अंजनमिति ॥ सहिरः ॥ सुकरेति ॥ सुष्ठु शोभनं यत्करकंजं कर
कमलं तस्य यालीला तथा अंजनं प्रोच्छति स्म मार्जयति स्मा ॥ उल्ले
क्षते ॥ पूर्वजस्येति ॥ पूर्वजस्य रामावतारे सूर्यस्य अस्य च एतदव
तारसंबन्धिनश्चंद्रस्य च ॥ विकलंकेति ॥ विगतः कलंको विकलंकः कलं
काभाव इति यावत् ॥ तत्सिद्धये ॥ यद्वा भावप्रधानो निर्देशः विकलंक
त्वसिद्धये इत्यर्थः ॥ तथा स्पर्धिनः आकृत्या चंद्रस्पद्धावतस्तत्स
दृशस्य नखस्या ॥ यद्वा चंद्रेण सह स्पद्धावतः कररूपेण परिणतस्य
कमलस्य कलंकऋद्धये किलेष्टुल्लेक्षायां ॥ भगवत्तत्त्वसूर्यात्मकने
त्रत्वात् तन्मखानां च चंद्रस्पद्धित्वादेवमुल्लेक्षा ॥ रथोद्धतावृत्तं ॥

रो नराविह रथोद्धता लगाविति तल्लक्षणात् ॥ १९ ॥

प्रेयस्यधरा मृतमतिमधुरं नेत्याकलय्य मनसा
सः॥मातृपयः पातुं तल्लालाव्याजात्समत्यजन्मृष्ट
मू॥ २० ॥

अथ बालस्वभावसिद्धं लालागलनमुल्लेखार्गितापन्डुतिपूर्वकं वर्णयति ॥ प्रेयसीति ॥ प्रेयस्या लक्ष्म्या अधरान्तं अतिमधुरं नेति मनसा आकलय्य निश्चित्य मृष्टं तदपेक्षयाऽतिमधुरं मातृपयः पातुं तद्विधाधरान्तं लालाव्याजात्समत्यजन् इति योजना ॥ पूर्वनिपीतं प्रियाधरान्तं अतिमधुरं न किंतु इदानीं मातृस्तन्यमेव तदधिकमिति निश्चित्य तस्यां यथाकथंचिन्मधुरं प्रियाधरान्तं पूर्वं निपीतं लालामिषेण त्यजतिस्मेति भावः ॥ २० ॥

नासामुक्तास्पद्भ्येव प्रमुंचैल्लालेशं दुग्धयुक्तं
सरुण्यः ॥ गृण्हन् हस्ते नावनीतं सुगोलं क्रीडत्यु
त्कः किंकिणीशब्दरम्यः ॥ २१ ॥

पुनर्दुग्धयुक्ततल्लनमेवोल्लेखान्तरेण वर्णयन् क्रीडांतरं वर्णयति॥नासेत्यादि ॥ योजना स्फुटा ॥ लालाजलस्य दुग्धमिश्रत्वोक्त्या पूर्णं मौक्तिकसादृश्यं ॥ नवनीतस्यायं नावनीतः॥उत्कः उत्कटितः॥ क्रीडावेशवशान्निष्पन्नो यः कटिचरणायलंकारस्थकिंकिणीशब्दसेन रम्यः ॥ शालिनी वृत्तम् ॥ शालिन्युक्ता स्तौ तगौगोऽब्धि लोकिरिति तल्लक्षणात् ॥ २१ ॥

लालालेशलग्नजःकणभरैराश्लिष्टमास्यमुदाश्री
रुण्यस्य रमाधरामृतयुतंया चुंबितुं तत्परा ॥

श्रीनंदालयमंडनाय विधिना संपादिता या तया
क्षीराब्धौ शयने रतो निजसुतःस्तन्यं पिबेत्युच्यते॥

॥ २२ ॥

लालेति ॥ या यशोदा मुदा हर्षेण श्रीरुण्यस्य ॥ लालेति॥स्फुटं ॥ आश्लिष्टं संबद्धं युक्तमिति यावत् ॥ रमाधरेति॥स्फुटं ॥ अनेन दौर्लभ्यं सूचितं॥एवंविधं आस्यं मुखं चुंबितुं तत्परा उत्सुका ॥याच श्रीनंदेति॥श्रीनंदगृहभूषणाय विधिना ब्रह्मणा संपादिता उत्पादिता तया यशोदया क्षीराब्धौ शयने रतोऽपि निजसुतःस्तन्यं पिबेत्युच्यते रमाधरान्तयुतमपि लालासंपृक्तेरेणुविशिष्टं यन्मुखं चुंबितुं स्वयं गोप्यपि तत्परेत्येकमाश्चर्यं ॥ यश्च क्षीराब्धिशायी जन्मादिरहितः सोऽपि निजसुतत्वेन ज्ञात इत्यपरं ॥ अपरिमितक्षीरसमुद्रवास्यपि परिच्छिन्नस्वस्तन्यपाने प्रेर्यत इति तृतीयं ॥ एवंच यशोदाया निरवधिभग्न्यातिशय इति ध्वनितं ॥ शाईलविक्रीडितं वृत्तम् ॥ ॥ २२ ॥

स्तन्यं पिबन् हरिरहो ननु मातृकंठनिष्के निज
प्रतिफलं प्रविलोक्य रोषात् ॥ दंतौ निपीड्य चप
लोऽकथयद्दुदंतां कोऽसौ त्वया विनिहितोद्ध
ये सुतोऽन्यः ॥ २३ ॥

स्तन्यमिति॥चपलः हरिः स्तन्यंपिबन् सन् मातुः कंठनिष्के॥निष्कमन्त्री साष्टहेमशते दीनारकर्षयोः ॥ वक्षोऽलंकरणे इति मेदिनी कोशात् कंठस्थहारसंबंधिपदकरूपे वक्षोऽलंकरणे निजप्रतिफलं स्वप्रतिबिंबं प्रविलोक्य रोषात् दंतौ निपीड्य रुदन्सन् त्वया

ननु निश्चयेन हृदये निहितोऽसावन्यः सुतः कइति तां मातरं प्रत्य
कथयत् ॥ अहो आश्चर्यं॥ इतौ निपीड्येत्यनेन दंतद्वयोत्पत्तियोग्यं
वयः सृचितं ॥ रोदनं च स्वप्रतिबिम्बे पुत्रांतरत्वशंकापूर्वकं तस्मिन्
हृदयनिहितत्वात् प्रेमातिशयसंभावनाद्वारा स्वस्मिन्मूलधेयत्वसंभा
वनाप्रयुक्तं बोध्यं ॥ वसंततिलका वृत्तं ॥ २३ ॥

कदाचित् ॥ निशि शशिनं समवेक्ष्य प्रोच्चमसौ
याचते विनोदार्थं ॥ मातर्देहि ममेदं क्रीडार्थं य
स्त्यितं नभोदेशे ॥ २४ ॥

कदाचिदिति ॥ उत्तरान्वयि ॥ निशीति ॥ स्फुटं ॥ मौग्याभिनया
र्थं चंद्रं प्रति सामान्यतो निर्देशद्वयमिति ॥ विनोदार्थं क्रीडार्थं ॥
शशिरूपविलक्षणपदार्थदर्शनेन क्रीडाकांक्षोदयेन याचननिर्भरयो
तकं शशिपदं ॥ २४ ॥

वत्सं वात्सल्यात्सा संतोषयितुं धृतं निजोत्संगे ॥
सलिलैः पूर्णं पात्रे व्यदर्शयच्चंद्रमुत्सवाच्छीघ्रम्
॥ २५ ॥

वत्समिति ॥ यशोदा वात्सल्यात्प्रेम्णा निजोत्संगे धृतं वत्सं आका
शस्थं शशिनं याचमानं श्रीकृष्णं संतोषयितुं सलिलैः पूर्णं पात्रे
उत्सवात् चंद्रं प्रतिबिम्बरूपं शीघ्रं व्यदर्शयत् ॥ दृशेत्प्रेत्यनेनाणौ
कर्तुर्णौकर्मत्वं ॥ २५ ॥

धृत्वाऽगुलिद्वयमयं सुखदः कराभ्यां मातुर्नतं
ललितं व्रजराजसूनुः ॥ नंदालयांगणतले विम

ले वितन्वत् नादं मुदा श्रुतिसुखं मणिर्किंकिणी
नाम् ॥ २६ ॥

अथ मातुरंगुलिधारणपूर्वकं भगवन्तर्नं वर्णयति ॥ धृत्वेति ॥ सु
खदः अयं व्रजराजसूनुर्नंदतनयः श्रीकृष्णः कराभ्यां मातुरंगुलि
द्वयं धृत्वा विमले निर्मले नंदालयांगणतले ललितं रमणीयं यथास्या
त्तथा मुदा हर्षेण ननर्त ॥ किंकुर्वन् ॥ मंजीरसंबंधिनां मणिर्किंकि
णीनां ॥ श्रुतीति ॥ श्रुतीनां श्रवणानां श्रुतिरूपाणां गोपीनां वा सु
खं यस्मात् तं नादं वितन्वन् ॥ वसंततिलका वृत्तं ॥ २६ ॥

यद्रम्यरोमगते वर्तते विश्वगोलकास्ससुखम् ॥ तेन
सुतक्रजगोलकमाप्तुं नृत्यं वितन्यते सततम् ॥ २७ ॥

यादिति ॥ यस्य भगवतो रम्यरोमगते विश्वगोलकाः अनेकब्रह्मां
डानि रोमगतेऽस्याऽतिविशालत्वात्परस्परसंबाधशून्यतया समुखं य
थास्यात्तथा वर्तते तेन श्रीकृष्णेन ॥ सुतक्रजेति ॥ उत्तमनवनीत
गोलकमाप्तुं सततं नृत्यं वितन्यते ॥ अनेकब्रह्मांडगोलकविशिष्टरो
मंभ्रोऽपि सम्यक् नृत्यं करिष्यसि चेन्नवानितगोलकं दास्यामीति
मात्रादिभिः प्रलोभितस्तं लब्धुं नृत्यति स्मेति चित्रमिति भावः ॥
॥ २७ ॥

कवलकलितहस्तः कंसहंता कदाचिन्निखिलनिज
शिश्नूनां मध्यमेपोऽधितिष्ठन् ॥ विद्वतिसमय आ
राद्गृहदध्योदनस्य नियतमथ सभुंक्ते मर्कटान्दर्श
यंस्तम् ॥ २८ ॥

कवलेति ॥ अथ कदाचिद्विद्वतिसमये क्रीडाकाले ॥ निखिलेति ॥

निखिलाः संपूर्णा ये निजाः सखायः शिशवस्तेषां मध्यं नियतं
नियमेन अधितिष्ठन् कवलेन अर्थाद्व्योदनस्य तेन कलितो यु-
क्तो हस्तो यस्यैवंभूतः कंसहन्ता स एषः श्रीकृष्णः लब्धस्य दध्योद-
नस्य तं कवलं आरात्समीपवर्तिनो मर्कटान् दर्शयन् सन् भुङ्क्ते ॥
मध्यमधितिष्ठन्वित्यत्राधिश्रीकृष्णस्यासामित्याधारस्य कर्मत्वं ॥ कं-
सहन्तेति विशेषणेन स्वतो निर्जयत्वसूचनेऽपि बाललीलानुकरणेन
मर्कटभयादिव बालानां मध्ये एव तिष्ठन् मर्कटान् प्रति दर्शयित्वा
स्वयं भुङ्क्ते इति भावः ॥ मालिनी वृत्तं ॥ २८ ॥

स्वेच्छं पुच्छाऽग्रं कराभ्यां गृहीत्वा वत्सस्याऽसौ वा-
लभावात्सरामः ॥ सोत्साहं द्राक् संचचारां गणेषु
नंदादीनां मोदकद्विं वितन्वन् ॥ २९ ॥

वत्सपुच्छधारणपूर्वकांगणसंचरणरूपक्रीडां वर्णयति ॥ स्वेच्छमिति ॥ स-
रामो बलरामसहितोऽसौ श्रीकृष्णः बालभावाद्बाल्याद्धेतोः कराभ्यां
स्वेच्छं स्वेच्छंदं यथास्यात्तथा वत्सस्य पुच्छाग्रं धृत्वा नंदादीनां
मोदकद्विं आनंदद्विं वितन्वन् सन् सोत्साहं यथास्यात्तथा द्राक्
झटिति अंगणेषु संचचार ॥ मोदकद्विमित्यत्र कृत्यक इति प्रकृति-
भावः ॥ मालिनी वृत्तं ॥ २९ ॥

ग० ॥ इत्थं विधिविविधाल्यबाल्यललितलीला-
लोललहरीलुलितपणानां निजजनानां क्रमेणाऽऽ-
श्वर्याऽऽल्हादचये चौर्यकार्ये प्रवृत्तो नंदात्मजः किं
चिद्देम प्रविश्य ॥ ६ ॥

अथ दधिदुग्धादिचौर्यलीलां वर्णयति ॥ इत्थं विधेति ॥ क्रमेण नि-
जजनानां ॥ आश्चर्येति ॥ आश्चर्याल्हादयोश्च यो येनैव विधे चौ-
र्यकार्ये प्रवृत्तो नंदात्मजः किंचिदनिदिष्टं वेदम प्रविश्य ॥ अस्यो-
त्तरश्लोकेनाच्यः ॥ कीदृशानां जनानां ॥ इत्थं विधाः पूर्वोक्तप्र-
कारा विविधा अनेका या लालनीयबाल्यसंबन्धिन्यो ललिताः
सुंदर्यो लीलास्तासां लोलाश्चंचला या लहरीस्ताभिर्लुलिताः शि-
थिलिताः पणाः व्यवहारा येषां तेषां ॥ लहरीलुलितत्वकथनेन
लीलानामभिव्यक्त्यर्थं बोध्यं ॥ भगवद्बाल्यलीलादर्शनेन तदेक-
तानवृत्तित्वाद्भिस्मृतलौकिकसर्वव्यवहाराणामित्यर्थः ॥ पणव्यवहा-
र इत्यस्य रूपं पण इति ॥ ६ ॥

प० ॥ अस्याऽस्ति नाभ्रीति खलस्य योगस्तस्मादधः
पात्यमहो विचार्य ॥ तथा मुखं चक्र उलूखलं तच्चौ-
र्यं रसानां ग्रहणाय कृष्णः ॥ ३० ॥

अथोच्चस्थानस्थितदधिदुग्धादिग्रहणार्थमुलूखलमधोमुखं स्थापि-
तवांस्तत्रोत्प्रेक्षते ॥ अस्येति ॥ कृष्णः अस्थो लूखलस्य नाभि खल-
स्य खलेत्यानुपूर्व्याः अथच दुर्जनस्य योगोऽस्ति ॥ अहोधिकम् ॥
अहो धिगर्थे शोके चेति मेदिनीकोशात् ॥ तस्मादधः पात्यं पात-
नीयमिति विचार्यैव चौर्यं चौर्यकर्मणि उच्चस्थितानां रसानां ग्रह-
णाय तत् उलूखलं तथा मुखं अधोमुखं चक्रे ॥ उपजातिवृत्तं ॥ ३० ॥

दधिदुग्धयुक्तसुशयेन लिपते गृहनिद्रितस्य मु-
खहस्तमुत्सुकः ॥ ननु सोऽर्भकस्य रसचौर्यकर्म-
णि ब्रजराजसूनुरथ बालकैर्वृतः ॥ ३१ ॥

दधीति॥अथ बालकैर्वृतः रसचौर्यकर्मणि उत्सुकः स ब्रजराजसू-
नुः श्रीकृष्णः॥ननु संभ्रमेण॥ननुशब्दो विनिघहे॥अनु प्रश्ने परकृताव-
धिकारं च संभ्रमे इति मेदिनीकोशात्॥दधीति ॥ दधिदुग्धयुक्तो-
यः सुशयः शोभनो हस्तः तेन गृहनिद्रितस्याः अर्कस्य बालकस्य
मुखहस्तं ॥ प्राण्यंगैकवद्भावः ॥ निद्रितस्येत्यत्र तारकादित्वादित-
च् ॥ लिपते ॥ गृहजनैर्दधिदुग्धलिप्तस्वबालकमुखवावलोकेन ते
ष्वेव चौर्यमारोपणीयमिति बुद्ध्या तथाऽकरोदितिभावः॥मंजुभा-
षिणीवृत्तं॥सजसाजगौभवति मंजुभाषिणीति तल्लक्षणात्॥ ३१॥

मणिकिरणविदीर्णध्वांतधाम प्रविष्टश्चरणरणित
मुक्तो वंचयन् किंच कृष्णः ॥ हरति दधि मनां
सि प्रेयसीनां मुरारिश्चपल इह नितान्तं क्रोशय-
त्यर्भकांश्च ॥ ३२ ॥

मणीति ॥ किंच॥मणिकिरणैः स्वभूषणसंबंधिभिर्विदीर्णं नाशित
ध्वांतमंधकारो यस्मिन्नेवंविधं यद्गाम गृहं तत् प्रविष्टः॥यत उत्कः
चौर्ये उत्कंठितः अतश्चरणरणितं चरणधृतनूपुरशब्दं वंचयन् मुरा-
रिरपि चपलो बालस्वभावः कृष्णो दधि च परं प्रेयसीनां मनांसि
हरति ॥ इह गृहे अर्भकान् बालान् नितान्तमत्यंतं क्रोशयति ॥ मा-
लिनी वृत्तं ॥ ३२ ॥

पुरावतारे कृतसाक्ष्यमेतत्सीतावियोगे किल वा
नराणाम् ॥ कुलं तथाऽद्याऽपि विचार्य चौर्येऽद्-
दाद्रसाख्यं खलु पारितोषम् ॥ ३३ ॥

अथ वानरेभ्यो दध्यादिदानमुख्येक्षापूर्वकं वर्णयति ॥ पुरेति ॥ पु-

रा रामावतारे सीतावियोगे सति एतद्वानराणां कुलं कृतसाक्ष्यम-
स्ति अद्यापि चौर्ये तथा कृतसाक्षं इति विचार्य किल रसाख्यं द-
ध्यादिरसरूपं पारितोषं संतोषदानमददात् खलु ॥ पारितोषे देयं
पारितोषमिति शेषिकोऽण्॥पुरावतारे विप्रलंभशृंगाररसे इहावता-
रे दध्यादिरसरूपे साहाय्यकरणाद्रसरूपमेव पारितोषिकं दत्तवा-
निति भावः ॥ इंद्रवज्रोपेन्द्रवज्रयोरुपजातिवृत्तं ॥ ३३ ॥

अवनीतो नवनीतं नवनीतं निन्युरग्रतो नितरा
म् ॥ मर्काः कर्कशहस्तैर्हास्यरसं वर्द्धयंत एवैते ॥
॥ ३४ ॥

अवनीतइति॥एते भगवदाहूताः मर्का वानराः हास्यरसं वर्द्धयंत ए-
व संतः नवनीतं नवं च तन्नीतं प्रापितमर्थात्कृष्णेन तथाविधं नवनीतं
हैयंगवीनं नितरामत्यंतं अघतः कृष्णस्य पुरत एव अवनीतः पृथ्व्याः
सकाशम् ॥ कर्कशेति ॥ कठिनैर्हस्तैः निन्युः ॥ वानरजातिस्वभा-
वसिद्धमेतत् ॥ ३४ ॥

ग० ॥ इत्थंकारं चौर्यकर्मणि कृष्णकृतचापल्यमा-
वेदयितुं तन्मातरं समागताः सुंदरीजनाः सोपालं
भमेवमूचुः ॥ ७ ॥

अथ गोप्य एवं क्रियमाणचौर्यकर्म निवेदयितुमागत्य यशोदां प्र-
त्युचुरित्याह ॥ इत्थंकारमिति ॥ इत्थंकारं इत्थं ॥ स्पष्टं ॥ इत्थंका-
रमित्यत्राऽन्यथैवंकथमित्यादिना कृजो णमुल् ॥ ७ ॥

प० ॥ भिनत्ति भांडं भवनं प्रविश्य भूर्यभर्कैर्भू-

मिषु गोरसानाम् ॥ प्रचारमेषां तनुते सनूनं व्रजे
शभार्यं तव सूनुरेपः ॥ ३५ ॥

यदूचुस्तदाह ॥ भिनत्तीति ॥ अन्ययादि स्फुटां ॥ व्रजेशभार्यं इत्य-
नेन तव स्वयं गोपराजपत्नीत्वाद्भूमौ दधिदुग्धादिघोलनजन्यदुः-
स्वानुभवोऽस्येवेति व्रजवासिनामस्माकं दुःखनिवारकत्वं योग्यमि-
ति च सूचितं ॥ उपजातिर्दत्तं ॥ ३५ ॥

अथ कदाचिक्लि ॥ द्विजेषु भूत्वा प्रथमं द्विजा
य मही प्रदत्ता न विशेषतोषः ॥ इतीव मृल्लेशमि
पेण भूमि मुख्यद्विजेभ्यो व्यददात् स ईशः ॥ ३६ ॥

अथ मृद्वक्षणां लीलां वर्णयति ॥ अथेत्यादिना ॥ मृद्वक्षणां मुख्येक्षा
पूर्वकं वर्णयति ॥ द्विजेष्विति ॥ प्रथमं परशुरामावतारे द्विजेषु ब्रा-
ह्मणेषु भूत्वा प्रादुर्भूय द्विजाय एकस्मै कथयाम्य मही प्रदत्ता प्र-
कर्षेण एकविंशतिवारं निःक्षत्रकरणरूपेण दत्ता आसीत् ॥ परंतु
विशेषतोषो नाभूत् ॥ द्विजेषु भूत्वाऽप्येकस्मा एव दत्तेत्यतिसंतो-
षो नाभूत् ॥ इतीवहेतोः स ईशः ॥ मुख्येति ॥ मुख्या मुखे भवा
ये द्विजा दंताः ॥ दंतविप्राडजाद्विजा इत्यमरात् ॥ तेभ्यः ॥ श्लेषे-
ण मुख्यब्राह्मणेभ्यः मृल्लेशमिपेण भूमि व्यददात् ॥ विभिन्नजाता-
वृत्पथ बहुभ्यो द्विजेभ्यो भूमिदानमतिसंतोषकरं कृतवानिति भावः ॥
उपजातिर्दत्तं ॥ ३६ ॥

एवं बालैर्बोधिता द्राम्यशोदा सोपालब्धं पुत्रमा
गाद्वि रुष्णम् ॥ वक्रं व्यदेहीति चोक्तस्तया ऽसौ
तस्मिन्विश्वं दर्शयामास सद्यः ॥ ३७ ॥

एवमिति ॥ योजना स्फुटा ॥ एवं कृष्णेन मृद्वक्षितेति ॥ व्यादेही
प्रसारय ॥ तस्मिन्प्रसारिते मुखे ॥ शालिनी वृत्तं ॥ ३७ ॥

ग० ॥ अथ कदाचित्पृथुजघनकुचाऽवलग्रभरज
नितश्रमसीकरप्रकरकोरकितवदनकमला धम्मि
हृविगलदविरलपंकुलुह्यमानानल्पमाल्यमरंदामंद
सुरभितमंदिरावकाशा शशिसंकाशा यशोदा मु
दा पुरा पयःपयोधेः परिमथनादिंदिरायाः प्रादु
र्भावं विचार्य दध्नोऽपि निजतनयायैतादृशीमन्यां
धन्यामुत्पादयितुमिवेयं स्वयं तन्निर्ममंथ ॥ ८ ॥

अथ यमलार्जुनगंजनलीलां वर्णयंस्तदुपोद्घाततया प्रथमं यशोदा-
कर्तृकं दधिमंथनमुखेक्षापूर्वकं वर्णयति ॥ अथेत्यादिगद्येन ॥ अथ
कदाचिदियं यशोदा स्वयं मुदा हर्षेण तद्वधि निर्ममंथेत्यन्वयः ॥ उ-
त्प्रेक्षते ॥ पुरेति ॥ पुरा पूर्वं परितोमथनाद्धेतोः पयःपयोधेः क्षीरसमु-
द्रास्तकाशात् इंदिराया लक्ष्म्याः प्रादुर्भावं ॥ क्षीरादेवविधोत्पन्ना
दध्नोऽपि किमेतादृशी नोत्पद्येतेति मनसि विचार्य दध्नः सका-
शादपि तादृशी लक्ष्मीसदृशी धन्यामन्यां निजतनयमुद्दिश्योत्पाद-
यितुमिवा ॥ निजतनयायेत्यत्र कर्मणा यमभिप्रेतित्यादिना संप्रदा-
नत्वं ॥ तादर्थ्यं वा चतुर्थी ॥ कीदृशी यशोदा ॥ पृथुजघनेत्यादि ॥
जघनशब्देन नितंबो लक्ष्यते ॥ तथाच पृथुभ्यां जघनकुचाभ्यां
योऽवलग्रस्य भारस्तज्जनितोयः श्रमस्तेन यः सीकरप्रकरो धर्मोद
विदुसमूहस्तेन कोरकितं संजातकोरकं व्याप्तमिति यावत् एवंवि-
धं वदनकमलं यस्याः सा ॥ यद्वा यशोदायाः स्मृत्यल्लक्षणेन जघ-

नादीनामुपलक्षणतया पृथूनां सर्वाङ्गानां यो भरो भारइत्यादि ॥
लोकेऽपि यस्याऽतिस्थूलं शरीरं तस्याऽतिश्रमो भवतीति स्फुटं ॥
तथा॥धम्मिल्लेति॥धम्मिल्लान् केशपाशात् सकाशात् मंथनसंभ्रमव-
शाद्विगलंति अविरलानि घनानि पङ्कुल्यमानानि अत्यंतविकसि-
तानि अनल्पानि बहूनि यानि माल्यानि माल्यं कुसुमतत्त्वजोरिति-
भेदिनीकोशात् पुष्पाणि तेषां यो मरंदो मकरंदस्तेनामंदमनल्पं य-
थास्यात्तथा सुरभिताः सौगंध्ययुक्ताः कृता मंदिरस्य गृहस्य संबं-
धिनोऽवकाशा यया सा ॥ तथा शशिसंकाशा चंद्रसदृशी अनेन
दर्शनमात्रेण सर्वजनाल्हादकत्वं बोधितं ॥ ८ ॥

तदा किल ॥ प० ॥ हैय्यंगवीनग्रहणाय मातुः स
मीपभागं हरिरेत्य नेत्रं ॥ गृहीतवांस्तत्र रमा पयो
धि भीतिर्भरेणाऽथ मुहुश्चकंपे ॥ ३८ ॥

तदेति ॥ उत्तरान्वयि ॥ हैय्यंगवीनमिति ॥ हैय्यंगवीनेत्यारभ्य गृ-
हीतवानित्यंतं स्फुटं ॥ नेत्रं मंथगुणं ॥ नेत्रं मंथगुणे वस्त्रभेदे इति
भेदिनीकोशात् ॥ तत्रेति ॥ अथ तत्र भगवत्कृतनेत्रपहणसमये र-
मा लक्ष्मीः सपत्न्युत्पत्तिसंभावनया च परं समुद्रः पुनर्मथनसंभाव-
नया कन्यासपत्न्युत्पत्तिसंभावनया च भीतेर्भरेण मुहुर्बारिवारं च-
कंपे ॥ उपजातिर्वृत्तं ॥ ३८ ॥

ग० ॥ ततः ॥ अये मातस्तन्यं देहिदेहीतिसुधासा
रसदृशकलवचनाऽऽकर्णनसरसदृशया सा वत्स
मुत्संगे सोत्साहं निधाय चुंबनं विधाय तं तत्पाय
यितुमारभत ॥ ९ ॥

अयेइति ॥ योजना स्फुटा ॥ सुधाया अमृतस्य य आसारो धारा
संपातः सारो वा तत्सदृशान्यतिमधुराणि यानि कलवचनानि अ-
व्यक्तमधुरभाषणानि तेषामाकर्णनेन श्रवणेन सरसं द्रवसहितं
प्रेमसहितं वा हृदयं यस्या स्थाविधा सा यशोदा ॥ तं श्रीकृष्णं ॥
तत्स्तन्यं ॥ ९ ॥

प० ॥ मत्वा पयःपानरतं हरिं मुदा दुग्धं निजां
ज्ञापयितुं स्थितिं तदा ॥ उपर्यगात्तप्तसुभाजनस्थितं
प्राप्तुं तदीयं च मुखं वरं हृदा ॥ ३९ ॥

मत्वेति ॥ तदा तप्तसुभाजनस्थितं दुग्धं कर्तुं मुदा पयःपानरतं मा-
तृस्तन्यपानरतं हरिं हृदा मत्वा विचार्य निजां स्थितिं ज्ञापयितुं
कृष्णं प्रतिबोधयितुं च परं तदीयं भगवत्संबन्धि वरं श्रेष्ठं अग्निरूप
मितियावत् मुखं प्राप्तुं ॥ लुप्तोत्प्रेक्षाद्वयं ॥ उपर्यगात् ॥ पयःपानर-
तं श्रीकृष्णं मत्वा अहमत्र पात्रे स्थितं इति स्वस्थितिं अथवा-
स्तन्ये भगवतोऽभिलाषो न मयीति तापयुक्तत्वेन स्वस्थितिं बोध-
यितुं अथच अस्वेतदेतन्मुख एव प्रविशामीति विचार्याग्निरूपं त-
न्मुखं प्रवेष्टुमिवोपर्यगादिति भावः ॥ इन्द्रवंशावंशस्थयोरुपजाति-
र्दत्तं ॥ ३९ ॥

ग० ॥ सा किल स्वसुतस्नेहासारसरसतया स्तन
कलशयोरिव परिसंतप्तकलशेऽप्युत्कूलितं पयः
पूरमवलोक्य ॥ १० ॥

सेति ॥ सा यशोदा ॥ स्नेहिता ॥ स्वसुते श्रीकृष्णे विषये यः स्नेहासारो
ऽपरिमितं प्रेमैत्यर्थः ॥ तेन सरसतया आर्द्रतया स्तनकलशयोरिव ॥

पुत्रविषयकागणितप्रेमवशाद्यथा स्तनकलशयोरुत्सिक्तः पयःपूर-
स्तथेत्यर्थः ॥ परिसंतप्तकलेशोऽपि "उत्कूलितं उत्सिक्तं ॥ शेषं सुगमं ॥
कुचकलशयोरसरूपभगवत्संबंधात्तापाभावपूर्वकं तत्स्थिरसस्योत्से-
कः ॥ एतस्य तु भगवत्सान्निध्याभावात्तापप्रयुक्तसत्संबंधिरसो-
त्सेक इति विवेकः ॥ अस्योत्तरत्रान्वयः ॥ १० ॥

अतुममुत्सृज्य सुतं यशोदया गतं तदा सोऽपि रु-
पा ऽरुणेक्षणः ॥ तदश्मना ऽतथ्यमहो रुदन् जवा-
त् जघान रुष्णो दधिमंडभाजनं ॥ ४० ॥

अतुममिति ॥ यशोदया गतं गमनं कृतमित्यर्थः ॥ गतमित्यत्र ग-
मधातोरविवक्षितकर्मत्वेनाऽकर्मकत्वात् भावेक्तः ॥ सः अतुमोत्सृष्टः
रुष्णोऽपि तदधिमंडभाजनं ॥ जघान ताडितवान् ॥ शेषं स्फुटं ॥
ईश्वरकर्तृकरोदनस्याऽनुकरणमात्रत्वेनावास्तवत्वबोधनायाऽतथ्य-
मिति क्रियाविशेषणं ॥ वंशस्थं दत्तं ॥ ४० ॥

हैयंगवीनमथ वेश्मनि संप्रविश्य रुष्णो जघास
सह मर्ककुलैः किलाऽसौ ॥ शंकाविलोलनयनो
ननु मातरं द्राक् दृष्ट्वा पलायनपरः समगाद्वहिः
सः ॥ ४१ ॥

अथ मर्कटैः सह नवनीतं भक्षयन् साशंक इव मातरं दृष्ट्वा प-
लायनपरः सन् गृहाद्वहिरगादित्याह ॥ हैयंगवीनामिति ॥ स्फुटं ॥
जघास भक्षितवान् ॥ वसंततिलका दत्तं ॥ ४१ ॥

ग० ॥ इत्थं बाल्यचापल्यबलाद्वहिः पलायमानं च
लतृस्वल्यकुटिलालककुलाकुलमुखेन लोलन्मिलि-
दबहुलांचितं वरमिंदीवरमिवाऽनुकुर्वंतं रसरूपं
नयननलिनाभ्यां स्वांगरागमिलितमकरंदमिवां
ऽजनमसृणिताश्रुझरमुत्सृजंतमसंदिग्धलक्ष्मरेखा-
भ्यां पदपल्लवाभ्यां पांसुपटलपरिपूरितपद्भ्यां शि-
लानल्यकौशलमिव प्रदर्शयंतमियं तस्यां त्वरण-
चरणपरिचरणश्रमवारिमरंदशोभितमुखारविंदा
नंदालयमंडनभूता सुतमन्वांचन् ॥ ११ ॥

इत्थमिति ॥ इयं यशोदा सुतमन्वांचत् पश्चात् गच्छति स्मेत्यन्व-
यः ॥ कीदृशीयां तस्यां पृथिव्यां ॥ त्वरणेति ॥ त्वरणेन त्वरया यच्चर-
णाभ्यां परिचरणं संचारस्तत्प्रयुक्तो यः श्रमस्तज्जन्यं यद्वारि धर्मोदकं
तद्रूपेण मरंदेन शोभितं मुखारविंदं यस्याः सा ॥ कमले मरंदस्यौचि-
त्यात् ॥ मरंदत्वकथनेन लोकवद्द्वैर्गन्ध्यमपि वारितं भवति ॥ तथा ॥ नंदे-
ति ॥ नंदालयस्य मंडनभूता भूषणभूता ॥ कीदृशं सुतं ॥ इत्थमिति ॥ इत्थं
पूर्वोक्तप्रकारेण ॥ बाल्येति ॥ स्फुटं ॥ तथा ॥ चलदिति ॥ चंचल-
लघुकुटिलालककुलव्याप्तमुखेन ॥ लोलदिति ॥ लोलन्मिलिदैर्ब-
हुलमत्यंतं यथा तथा अंचितं वरं श्रेष्ठं इंदीवरं नीलोत्पलमनुकुर्व-
तमिव स्थितं ॥ तथा ॥ रसरूपं ॥ रसोवैस इति श्रुतेः ॥ तथा ॥ नय-
नेत्यादि ॥ नयनकमलाभ्यां ॥ स्वांगेति ॥ स्वांगसंबंधी यो रागो
नीलवर्णः ॥ रागस्तु मात्सर्यं लोहितादिष्विति मेदिनीकोशात् ॥ ते-
न मिलितो मिश्रितः नीलवर्ण इति यावत् एवंविधो यो मकरंदस्त

मिवेत्युत्प्रेक्षा ॥ अंजनेति ॥ कज्जलमिश्रिताश्रुप्रवाहं उत्सृजंतं ॥
तथा ॥ असंदिग्धेति ॥ असंदिग्धाः स्फुटा लक्ष्मरेखाश्चिन्हभूता रे-
खा ययोस्तादृशाभ्यां ॥ पदेति ॥ स्फुटं ॥ पंक्तिरिति ॥ स्फुटं ॥ ए-
तेन पद्धति विशेषणेन पादनक्षेपे तच्चिन्होद्भवस्य सौलभ्यं द्योत्य-
ते ॥ शिल्पेति ॥ शिल्पविषयकानल्पचातुर्यं प्रदर्शयंतमिवस्थितं ॥
॥ ११ ॥

प० ॥ सत्वगुणाश्रितवृत्त्या पदमन्ये यस्य नैव संप्रा-
पुः ॥ सत्वगुणाश्रितवृत्त्या करे धृतो गोपराजप-
त्न्या द्राक् ॥ ४२ ॥

सत्वेति ॥ अन्ये मुनयः ॥ शेषः पूर्वाद्धान्वयः स्फुटः ॥ उत्तरार्थे ॥ स-
तु श्रीरुष्णः ॥ तुशब्दः पूर्ववैलक्षण्ये ॥ गोपराजपत्न्या यशोदया
द्राक् झटिति करे धृत आसीत् ॥ अत्र हेतुगर्भं विशेषणमाह ॥
अगुणेति ॥ गुणैश्चातुर्यादिभिराश्रिता रत्तिर्यस्यास्तथाविधान भ-
वतीत्यगुणाश्रितरत्तिस्तया अतिसरलयेति यावत् श्लेषेण अस्य
वासुदेवस्य ॥ अकारो वासुदेवः स्यादित्यभिधानात् ॥ ये गुणा
स्तेष्वाश्रिता रत्तिर्यस्यास्तथाविधया ॥ यद्वा अगुणाश्रिता प्राक-
तगुणरहिता दिव्यगुणयुक्ता इति यावत् एवंविधा रत्तिर्यस्यास्त-
या ॥ यद्वा अगुणे सत्त्वादिगुणरहिते भगवति आश्रिता रत्तिर्य-
स्यास्तया ॥ अतएवच झटिति तत्करगतो भगवानभूदिति भावः ॥
॥ ४२ ॥

ग० ॥ इदमुलूखलं खलु गार्थचौर्यकार्यसाहाय्यव-
र्यमनार्यमितीवाऽवधार्य तदाऽऽर्या नंदभार्या गुण-

गणैस्तेन साकं सातंकं नंदनं साऽऽनंद ॥ १२ ॥

अथोलूखलएव श्रीरुष्णबंधने कारणसंभावना पूर्वकृतद्वर्णय-
ति ॥ इदमिति ॥ तदा आर्या सानंदभार्या सातंकं सभयं नंदनं पुत्रं
श्रीरुष्णं गुणगणैरज्जुसमूहैस्तेनोलूखलेन साकं सह आनंद बन्ध-
धा ॥ अदि बंधने इत्यस्य लिटि रूपं ॥ किं कृत्वेव ॥ इदमित्यादि ॥
इदमुलूखलं खलुनिश्चये निश्चयचौर्यकर्मसाहाय्यविषये वर्यं श्रे-
ष्ठमित्यादि स्फुटं ॥ साहाय्यं तु हस्ताग्रासे रचयति विधि पीठ-
कोलूखलाद्यैरित्यादिवाक्यसिद्धं ॥ अनार्यस्याऽप्यस्य भगवत्संब-
धपूर्वकं गुणगणसंबंधेन तस्य तथात्वं समूलघातं घातयितुं बन्धे-
ति भावः ॥ १२ ॥

प० ॥ निर्गुणमिति यत्त्वेन वदंति विबुधा मुधाधि-
यान तथा ॥ तत्सूचनाय तं द्रागकरोत्तद्युक्तमप्य-
साबुदरे ॥ ४३ ॥

गुणैर्बंधने हेतुमुखेक्षते ॥ निर्गुणमिति ॥ एनं भगवंतं विबुधाः पंडिताः
निर्गुणं गुणसामान्याऽभाववंतं वदंति इति यत्तन्मुधा धिया तु वि-
चारात्मिकया धीरव्याप्तुं तथा निर्गुणो न किंतु प्राकृतगुणाऽसंख-
ष्टाऽलौकिकगुणवानित्यर्थः ॥ अपि संभावनायां ॥ अपि संभावनाप्र-
श्रेत्यादिमेदिनीकोशात् ॥ तत्सूचनायाऽपि निर्गुणत्वाभावसूचनायेव
असौ यशोदा तं श्रीरुष्णं उदरे तद्युक्तं गुणयुक्तं द्राक् झटिति
अकरोत् ॥ भगवल्लीलोपयोगिपदार्थानामलौकिकत्वाद्धनसाध-
नभूतानां गुणानामप्यलौकिकत्वात्तद्धननेनोक्तसूचनोत्प्रेक्षणं सं-
गच्छते ॥ ४३ ॥

तदा किल ॥ स राजराजाऽऽत्मभवोऽर्जुनोऽसौ त्वे
कोऽस्ति नान्यः सुविचिंत्य शौरिः ॥ तथापि तद्युग्म
मिदं किमेतद्विज्ञातुमागाद्दुसमीपभागं ॥ ४४ ॥

तदेति ॥ बंधनानंतरसमये ॥ स इति ॥ असौ शौरिः श्रीकृष्णः सः
प्रसिद्धः ॥ राजेति ॥ राजराजश्चक्रवर्ती पांडुस्तस्याऽऽत्मभवः पुत्रः
श्लेषेण राजराजो धनाधिप इत्यमरात् राजराजः कुबेरस्तस्यात्म-
भवः पुत्रः अर्जुनः एकोहि एक एव अस्ति अन्यो न इति सुवि-
चिंत्य तथाऽपि एवं सत्यपि इदं प्रत्यक्षतो दृश्यमानं तद्युग्मं राज-
राजालभवाऽर्जुनयुग्मं अस्ति ॥ अत्राऽर्जुनशब्दो वक्ष्यविशेषपरः ॥
एतकिमिति विज्ञातुं दुसमीपभागं वक्ष्यसमीपभागं आगात् ॥ रा-
जराजशब्दे योगेन पांडोः कृत्वा कुबेरस्य चेत्यर्थद्वयस्य श्लेषमू-
लकोऽभेदाऽध्यवसायः ॥ उपजातिर्वृत्तं ॥ ४४ ॥

दाम्ना निबद्धोऽपि तदा मुदाऽसौ तत्स्थानमभोज
विलोचनो द्रू ॥ एत्येक्षितुं तद्गुपदात्मजां द्राक्
दाढ्याय सारेण समुच्चचाट ॥ ४५ ॥

दाघ्नेति ॥ तदा अभोजविलोचनोऽसौ हरिर्दाम्ना बद्धः सन्नपि मु-
दा नामतोऽर्जुनस्य विलोकनजन्यहर्षेण ॥ एतेनाऽर्जुने प्रेमाऽति-
शयः सूचितः ॥ तत् स्थानं अर्जुनद्वयस्थानं एत्याऽऽगत्य दाढ्याय
रूपद्वयविशिष्टो मदीयोऽर्जुनोऽथवाऽन्यावेवेमाविति निश्चयाय त-
द्गुपदात्मजां तस्याऽर्जुनस्य संबंधिनीं भार्याभूतां गुपदालजामीक्षि
तुमिव द्राक् झटिति सारेण बलेन द्रू वक्षो कर्मभूतौ समुच्चचाट उ-
न्मूलितवान् ॥ अंतर्भावितपण्यर्थः ॥ अर्जुनसन्निधौ तस्या अभावे

दुपदसमीपे स्थितिमनुमाय नामसाम्यात् प्रकृतदुपदमुन्मूलितवा-
निति भावः ॥ गुपदालजाविलोकनस्य गुपदे एव योग्यत्वात् ॥
द्रोर्वक्षस्य पदं मूलं गुपदो राजाचेत्यनयोरभेदाऽध्यवसायः ॥ इंद्र-
वज्रा वृत्तं ॥ ४५ ॥

दृभ्यां निरीतौ धनदात्मजातौ स्तुत्वा हरिं तं तदनु
ज्ञया तत् ॥ स्थानं तदा स्थाणुसखोपलाल्यं संप्रा
पतुः शापविमुक्तदेहौ ॥ ४६ ॥

अथ वक्ष्यजन्मतो मुक्तौ नलकूबरमणिषीवाख्यौ कुबेरात्मजौ भग-
वंतं स्तुत्वा स्वस्थानं जग्मतुरित्याह ॥ दृभ्यामिति ॥ अन्वयः सुग-
मः ॥ निरीतौ निर्गतौ ॥ धनदस्य कुबेरस्याऽऽत्मजातौ पुत्रौ नल-
कूबरमणिषीवौ ॥ तदनुज्ञाया भगवदाज्ञया ॥ स्थाण्विति ॥ स्था-
णुसखेन शंकरमुहदा कुबेरेण उपलाल्यं स्थानं अलकार्यं ॥ अ-
तोऽर्हतः स्थावरतामिति नारदशापतो मुक्तशरीरौ ॥ पूर्ववर्दिद्वव-
वज्रा वृत्तं ॥ ४६ ॥

ग० ॥ तत्र किल त्रोटनजवनटद्विदपकूटविशंकट
निकटविदपिपतनजननविकटाटच्छब्दवाचाटिते
पु दिङ्मुखेषु सत्सु सदनात्सदयानंददयस्तच्छ्र
वणद्वयमानददयास्तदा सद्यः समापद्यंत ॥ १३ ॥

तत्रेति ॥ तदा किल सदया दयासहिता नंदादयः ॥ तदिति ॥ वक्ष-
पतनजन्यशब्दश्रवणरिष्यमानमानसाः संतः सद्गुहं विहा-
य तत्र वक्षप्रदेशे सद्यस्तत्कालमेव समापद्यंत प्राप्ताः ॥ तदा क-
दा ॥ दिङ्मुखेषु ॥ त्रोटनेति ॥ त्रोटनस्य यो जबो वेगस्तेन नट्

कंपितं विटपकूटं शाखासमूहो ययोरेवंविधौ यौ विशंकटौ विशालौ॥विशंकटं पृथु बृहद्विशालं पृथुलं महदित्यमरात्॥एवंविधौ यौ निकटविटपिनौ समीपवर्तिनावर्जुनदक्षौ तयोर्यत्पतनं तस्मा ज्ञानं यस्यैवंविधो विकटः करालश्च अटन् सर्वत्र प्रसरंश्च यः शब्दस्तेन वाचादिषु सशब्देषु कतेषु ससु ॥ १३ ॥

प० ॥ मुक्तिं यः प्रददाति काममधुना बद्धं समा लोक्य तच्चित्रं चित्रमजोऽस्ति तं निजसुतं मत्वा ऽथ नंदस्तदा ॥ प्रीत्या ऽमोचयदाशु तत्र मनसा देहेन संश्लिष्य च प्रापाऽऽनंदसुधासमुद्रलहरीस्नानं ब्रजाऽधीश्वरः ॥ ४७ ॥

मुक्तिमिति ॥ अथ ब्रजाधीश्वरो नंदः यः कामं यथेच्छं मुक्तिं प्रददाति यश्च अजः न जायतइत्यजः जन्मरहितः अस्ति ॥ अधुना तं बद्धं समालोक्य निजसुतं च मत्वा तदा अवलोकनसमय- एवाऽऽशु शीघ्रं अमोचयत् ॥ स्वार्थेणिच् ॥ मनसा देहेन च संश्लिष्य गाढमालिग्य ॥ तत्र आलिगनसमये ॥ आनंदेति ॥ स्फुटं प्रापच ॥ तत् मुक्तिदातुरजस्य भगवतो बद्धत्वेन समालोकनं सु- तत्वेन मननं तन्मोचनं च चित्रं चित्रं अतिचित्रं ॥ शार्दूलविक्री- ढितं दत्तं ॥ ४७ ॥

मौग्यलीलासुधाब्ध्युत्तरंगैर्मुद्गुःप्लावयंस्तापतप्तान् ब्रजेशादिमान् ॥ श्रीयशोदां निजांस्तान्सदारोहिणीं प्रीणयन् बालकैः क्रीडति स्म ब्रजे ॥ ४८ ॥

मौग्येति ॥ स इति शेषः॥सः श्रीकृष्णः तापतप्तान् ब्रजेशादिमा- न् नंदाद्यान् श्रीयशोदांतान् प्रसिद्धान् निजान् स्वकीयान् गोगो- प्यादीन् रोहिणीं च ॥ मौग्येति ॥ मौग्यं बाल्यं तत्संबन्धिन्यो या लीलास्ता एव सुधाऽब्धिरमृतसागरस्तस्योदुल्लेष्टा उन्नता वा ये तरंगास्तैः कृत्वा मुद्गुवरिवारं प्लावयन् स्नेहाद्रां कुर्वन् ॥ अ- थच ॥ सदा प्रीणयन् संतोषयन् सन् बालकैः सह ब्रजे क्रीडति स्म ॥ तापश्च नंदयशोदयोरप्रजस्त्वप्रयुक्तो रोहिण्याः सौहार्दात्त- त्याल्यत्वेन एतावत्यर्थं पालकविरहप्रयुक्तो गोपानां तव्युक्त ए- व गोपीनां श्रुतिरूपावस्थायां प्रत्यक्षदर्शनपूर्वकं वरदानसमयप्र- भृत्येतावत्यर्थं विद्योगप्रयुक्तो बोध्यः ॥ स्रग्विणी दत्तं ॥ रैश्वतु- भिर्युता स्रग्विणी संमतेति तल्लक्षणात् ॥ ४८ ॥

ग० ॥ इत्थमुत्थिताऽनेकोत्पातव्यथितचित्ता नंदं दृत्तापमावेद्य तेन सह संमंथ्य प्राप्ततदाज्ञाः प्रा- ज्ञा उपनंदप्रभृतयः करिष्यमाणनिजरक्षणवि- चक्षणतां तत्क्षणं ज्ञात्वेव गोवर्धनाय तं गोवर्ध- नं संभावयितुं गोधनानि पुरोधाय विघ्नरोधाय गोधनास्तदुपत्यकालंकारभूतं दंदावनं दंदावना- स्ते ऽभ्रजंत ॥ १४ ॥

अथ दंदावनगमनं प्रस्तौति ॥ इत्थमिति ॥ प्राज्ञा बुद्धिमत्तरा उ- पनंदादयस्ते गोपाः तत्क्षणं गोवर्धनाय गवां दृढये विघ्नरोधाय अनेकविधामुरकान्तरायविधातार्थं च तमवर्धनानामानं गोवर्द्धनं संभावयितुमिव सत्कर्तुमिव ॥ तदिति ॥ तस्य गोवर्द्धनस्य या

उपत्यका आसन्नभूमिस्तस्या अलंकारभूतं वंदावनं अभजंत प्रा-
माः ॥ कीदृशास्ते ॥ इत्थं पूर्वोक्तप्रकारेण ॥ उत्थितेति ॥ स्फुटं ॥
उत्पाताः पूतनाप्रभृतियमलार्जुनपतनांताः ॥ तथा ॥ नंदमित्या-
दि ॥ नंदं प्रति स्वकीयं दत्तापं आवेद्य बोधयित्वा ॥ बुत्त्वर्थक-
त्वेनाऽणौ कर्तुर्णौ कर्मत्वं ॥ तेन नंदेन सह संमंश्य सम्यङ् मंत्रं वि-
धाय ॥ प्राप्तेति ॥ प्राप्तनंदाज्ञाः ॥ तथा ॥ गोधनाः गाव एव धनं
येषां ते गोधनाः ॥ तथा ॥ वंदावनाः वंदं स्वयूथं अवति रक्षति ते
वंदावनाः ॥ रक्षणीयनिजजनपरिवृता इत्यर्थः ॥ किंत्वा ॥ गो-
धनानि पुरोधाय पुरस्कृत्य ॥ गोवर्द्धनस्य संज्ञावने कारणमुखे-
क्षते ॥ करिष्यमाणेत्यादिज्ञात्वेवेत्यनेन ॥ करिष्यमाणं यन्निजर-
क्षणं भार्वाद्रकोपसामयिकं तद्विषये विचक्षणतां दक्षत्वं ज्ञात्वेव ॥
॥ १४ ॥

प० ॥ बलद्वायुवेगात्सुदोधूयमानहुमंदारकुंदाद्य
मंदोत्सुगंधैः ॥ प्रजुष्टेऽथ नंदस्य वंदावने नंदनः
क्रीडति स्मार्जकै रौहिणेयः ॥ ४९ ॥

बलदिति ॥ अथ वंदावनगमनानंतरं वंदावने नंदस्य नंदनः श्रीकृष्णः
रौहिणेयो बलरामश्च अर्जकैः सह क्रीडति स्मा ॥ कीदृशे वंदावने ॥
बलदिति ॥ बलन्संचरन् योवायुस्तद्वेगात् ॥ स्थिति ॥ सुतरां दो-
धूयमानाः अतिशयेन कंपमाना ये द्रवो वक्ष्मास्ते च मंदारकुंद
शब्दाभ्यां तत्पुष्पाणि तदादीनाममंदा बहुला उद्धता ये सुगंधा-
स्ते च तैः प्रजुष्टे प्रकर्षेण युक्ते ॥ वायुवेगात् सुतरां कंपमाना इ-

ति सौगंध्याऽतिशयव्यञ्जकं विशेषणं बोध्यं ॥ भुजंगप्रयातं द-
त्तं ॥ ४९ ॥

ग० ॥ ततः क्रमेण रामेण सह तस्मिन्वत्सचारण
परायणे सति कदाचिन् ॥ १५ ॥

अथ वत्सासुरवधलीलां प्रस्तौति ॥ तत इति ॥ ततस्तस्मिन् श्रीकृ-
ष्णे ॥ शेषं स्फुटं ॥ १५ ॥

प० ॥ वत्साख्योवत्सवर्गानविशदतिबलाद्वत्सवेषं
वितन्वन् द्रोघुं नंदोद्भवेऽस्मै सपदि खलममुं सो
ऽपि मत्वाऽथ दैत्यं ॥ पाल्यानां लाल्यरूपं वहति ज
डमतिरिंसिहिकासूनुवद्यत्तस्माद्वत्स्योऽत्र नूनं मम
धुरि रिपुणा प्रेषितस्स्वार्थसिन्धौ ॥ ५० ॥

वत्साख्य इति ॥ वत्साख्योऽसुरः अतिबलात् ॥ नंदेति ॥ नंदादुद्भवतीति
नंदोद्भूतस्मै अस्मै श्रीकृष्णाय द्रोघुं ॥ कुधहेत्यादिना चतुर्थी ॥ व-
त्सवेषं वितन्वन् सन् वत्सवर्गानविशत् ॥ अथ सपदि प्रवेशका-
ल एव अमुं वत्सं खलं दैत्यं मत्वा यत् यतो रिपुणा कंसेन स्वार्थ
सिन्धौ अत्र मम धुरि प्रेषितः यतश्च जडमतिः यतश्च सिंहिका-
सूनुवत् राहुवत् पाल्यानां वत्सानां लाल्यमुपलालनीयं यद्रूपं तद्वह-
ति तस्माद्वेतोर्नूनं निश्चयेन वध्यो वधाहोऽस्ति एवं विचार्येत्यु-
त्तरश्लोकस्थेनान्वयः ॥ यथा ऽमृतपानवेलायां पाल्यलालनीय-
देवरूपधारी राहुर्हृतस्तथैवायं वध्य इति भावः ॥ एतेन हतस्या-
पि राहोर्यथाऽमृतलाभस्तथैतस्यापि साक्षाद्गवता हननादमृत-
लाभ इति ध्वनितं ॥ स्रग्धरा दत्तं ॥ ५० ॥

एवं विचार्य तं वत्सं विना युद्धं व्यनाशयत्॥विभुः
स्खलाञ्छने दोषापत्तिः स्यादिति चिंतयन्॥ ५१ ॥

एवमिति ॥ विभुः श्रीकृष्णः तं वत्सं युद्धं विना व्यनाशयत् ना-
शयति स्म ॥ युद्धं विना हनने कारणभूतं विचारान्तरं संभावय-
न्नाह॥लाञ्छनइति॥लाञ्छने स्वकीये श्रीवत्साख्ये चिन्हे विषये दू-
षणापत्तिः स्यादिति सुविचिंतयन् इवेति लुप्तोत्प्रेक्षा॥यद्यहं युद्धं
कृत्वा नाशयिष्यामि तदा युद्धप्रसंगेन तत्पादप्रहारे जाते वत्सासु-
रपादाहतिरूपं श्रीवत्सलाञ्छनं भगवद्भूदये वर्त्तत इति लोकप्रवा-
दः स्यादिति तन्निवृत्तये विनायुद्धमेव तन्नाशं कृतवानिति भावः
॥ ५१ ॥

तदानीं ॥ आनंदाश्रुणि नेत्राब्जात् करान्नाकुसुमा
निच ॥ मुखान्नाज्यशब्दं द्राक् त्रिदशास्ते समत्य
जन् ॥ ५२ ॥

तदानीमिति ॥ वत्सामुरहननोत्तरकाले ॥ आनंदेति ॥ स्फुटं॥ ५२ ॥

अथ ॥ भ्रमद्वंद्वगवदावृतैः पद्मपुंजैर्मिलन्मारुतैर्मै
दुरे नंदसूनुः ॥ शरच्चारुचद्रांशुरेणूज्वलेऽस्मिन्सारि
त्तीरदेशेऽसरुक्तीडति स्म ॥ ५३ ॥

बकवधं प्रस्तौति ॥ अथेति ॥ बकहननानंतरं ॥ भ्रमदिति ॥ नंद-
सूनुः श्रीकृष्णः सौगंध्यलोभाद्भ्रमद्वंद्वगवदैः संचैतैः पद्मसमूहैः तथा
मिलद्भिस्तादृशपद्मसंगतैर्मारुतैर्वायुभिः मेदुरे परिपूर्णं ॥ अनेन वा
यौ सौगंध्यं द्योतितं ॥ तथा शरत्कालिकचंद्रकिरणवत् शुभ्रैरेणु-

जिर्धवले अस्मिन्द्वावनसंनिकटे सरित्तीरदेशे यमुनातीरप्रदेशे
असरुक् क्रीडति स्म ॥ भुजंगप्रयातं वृत्तं ॥ ५३ ॥

ग० ॥ तदंतरे कदाचित् रूपाभूतवर्षणचणकृष्णानी
रदेन सह क्षणमपि हंससुतायास्साहचर्यं चिरंतदा
नीं मेदिन्यामसहमान इव मात्सर्यात्सपदि स ब-
कः समापद्य सद्योऽमुं समाजगाल ॥ १६ ॥

तदंतरइति ॥ तदंतरे कदाचित् ॥ कृपेति ॥ कृपैवाऽमृतं सुधा जलं
वा तस्य वर्षणेन वित्तः कृपावर्षणचणः एवंविधो यः कृष्णाख्यो
नीरदो मेघः श्लेषेण कृष्णनीरदः सजलत्वात् श्यामो मेघस्तेन सह
हंसेति ॥ हंसस्य सूर्यस्य या सुता यमुना तस्याः श्लेषेण हंसस्य
पक्षिविशेषस्य सुताया हंस्याः चिरं चिरकालं साहचर्यं तदानीं
क्षणं क्षणमात्रमपि मेदिन्यां असहमान इव स बको वकासुरः प-
क्षिविशेषश्च मात्सर्यात्सपदि द्रुतं समापद्य प्राप्य अमुं श्रीकृष्णं स-
द्यः समाजगाल गिलितवान्॥हंस्या मेघस्य साहचर्यं तदपि मेदिन्यां
तदपि चिरमदृष्टपूर्वं दृष्ट्वा बकः सदा मेघसहचरितो जात्या हंसप्रति-
स्पर्धां चातस्तदसहमानस्तद्विद्योगं कर्तुं श्रीकृष्णं गिलति स्मेति
भावः ॥ १६ ॥

प० ॥ कृष्णमेघमुखे युक्तं वकागमनमत्र तत् ॥
चित्रं तस्य मुखे त्यासीत् कृष्णमेघागमोऽधुना ॥

॥ ५४ ॥

तद्विलनमेव श्लेषमूलकचित्रोद्भावनपूर्वकं वर्णयति ॥ कृष्णेति ॥
कृष्णमेघमुखे कृष्णमेघस्य सजलमेघस्य मुखे आरंभे वकागमनं

युक्तं ॥ अत्र यमुनातीरे अधुना तस्य बकस्य मुखे आस्ये कृष्ण
मेघागमः कृष्ण एव मेघस्तस्यागम आसीत् तत् चित्रं ॥ ५४ ॥

तप्ततालुतलस्तं वै चच्छर्द्दाऽऽशु खलः खलु ॥ तस्य
तेन हि संप्राप्तं कृष्णवर्त्मत्वमत्र तत् ॥ ५५ ॥

तमेति ॥ हि यस्मात्तस्य बकस्य तेन तालुना कृष्णवर्त्मत्वं कृष्णमार्गत्वं
श्लेषेण अग्नित्वं प्राप्तं तत्तस्माद्धेतोस्तप्तं तापयुक्तं तालुतलं यस्य
स तथाविधः खलो बकः अत्र वै अस्मिन्तापसमयएव तं श्री-
कृष्णं आशु शीघ्रं चच्छर्द्दं उद्गिरति स्म खलु ॥ ५५ ॥

तदा तु ॥ मीनाक्षीहृदयं गमः किल पुरोभाव्यस्म
राख्यात्मजो यस्य प्राथमिकं जलेचरवपुर्वैदैः परं
गीयते ॥ सोऽयं हंससुतातटेऽप्रतिभटे वृद्धिं गतं
सुदृढं चंडं तुंडत एव तं रिपुवक्तुं युक्तं कुधाऽपा
टयत् ॥ ५६ ॥

तदात्विति ॥ छर्द्दनोत्तरकालएव ॥ मीनाक्षीति ॥ सोऽयं श्रीकृष्णः
अप्रतिभटे न विद्यते प्रतिभटे प्रतिपक्षी यस्य तदेवंभूते अनुपमे
इत्यर्थः ॥ हंससुतातटे यमुनातटे वृद्धिं गतं प्राप्तं ॥ अनेन अयो-
ग्यमिच्छन् पुरुषः पतत्येव न संशय इति न्यायेन हंससुतासमीपे
अयोग्यां स्त्रीयां वृद्धिं प्रदर्शयन् बकः पाटनयोग्य इति सूचितं ॥
चंडं भयंकरं तं रिपुभूतं बकं कुधा क्रोधेन तुंडत एव मुखत एव
सुदृढं अत्यंतत्वरया अपाटयत् विदारयति स्म ॥ युक्तमेतत् ॥ मु-
खेनैवापराधकरणान्तत एव पाटनं युक्तमिति भावः ॥ सकः ॥
यश्च किल ॥ मीनाक्षीति ॥ मीनाक्षीणां स्त्रीणां हृदयंगमो मनो-

हरः ॥ एतेन स्वप्रियाया मीनसदृशाक्षित्वेन तद्विरुद्धत्वं तस्य सू-
चितं ॥ यस्यच ॥ स्मरेति ॥ स्मरनामकः पुत्रः पुरोभाव्यः अस्ति ॥
अनेन स्मरस्य स्वसुतस्य मीनध्वजत्वेन स्वपुत्रविरुद्धत्वं बकस्य सू-
चितं ॥ यस्य च प्राथमिकं अवतारक्रमे प्रथमभवं जलेचरवपुर्मी-
नवपुर्वैदैः परमुल्लंघं यथातथा गीयते ॥ अनेन स्वविरोधित्वं सू-
चितं ॥ मीनबकयोः स्वाभाविकं वैरं हि सुप्रसिद्धतरं ॥ शार्दूलवि-
क्रीडितं वृत्तं ॥ ५६ ॥

तदेहशौभ्यसामान्यं समीक्षितुमिवाऽमराः ॥ प्रसू-
नानि बलक्ष्माणि तेंऽतरिक्षात्समाक्षिपन् ॥ ५७ ॥

तत्समये देवकृतपुण्यदृष्टिमुखेक्षापूर्वकं वर्णयति ॥ तदिति ॥ ते
अमराः ॥ तदेहेति ॥ बकदेहशुभ्रत्वसाम्यं अर्थात् स्वकीयैः कल्प-
क्षकुसुमैः ॥ बलक्ष्माणि धवलानि ॥ बलक्षो धवलोजुनइत्यमरः ॥
समाक्षिपन्बलपुनरित्यर्थः ॥ शेषं सुगमनं ॥ ५७ ॥

अथ कदाचित् ॥ कोशीभूतालिवृंदानमिदिरामंदि-
रंरविः ॥ चक्रे विशीर्णं सामोदं करैश्चापत्यवत्स-
लः ॥ ५८ ॥

अथाऽद्यासुरवधवत्साहरणलीले वर्णयितुं तदुपोद्घाततया प्रातरुत्था-
नानंतरमद्यतनं प्रथमभोजनं वनएव कर्तव्यमित्यभिप्रायवतो भ-
गवतो वत्ससहितस्य वनप्रवेशपूर्वकमनेकविधं क्रीडनं वर्णयिष्य-
न्नादौ प्रातःकालं वर्णयति ॥ अथेति ॥ कोशीभूतेति ॥ अपत्यव-
त्सलः अपत्ये यमुनारूपे वत्सलः रविः सूर्यः करैः किरणैः श्ले-
षेण स्वहस्तैः ॥ कोशीभूतेति ॥ कोशीभूतं कुड्मलीभूतं च तदलि-

वदेन भ्रमरसमूहेनाऽऽमं प्राप्तं पक्षे कोशीभूतं धनागारीभूतं च त-
दालीनां सखीनां वदेनाऽऽमं ॥ तथा सामोदं सौगंध्यविशिष्टं ह-
र्षविशिष्टं च इंदिरामंदिरं लक्ष्मीगृहं पद्मं विशीर्णं शिथिलं पक्षे
विकसितं चक्रे ॥ सूर्यस्य स्वतनयाया यमुनायाः सपत्नीभूताया
इंदिराया गृहभंगकरणमपत्यवत्सलत्वाद्युज्यते इतिभावः ॥ ५८ ॥

ग० ॥ तत्समयेऽनेकवयस्योपास्यमानपार्श्वभागे
द्विगुणितानुरागो ब्रजजननयनचकोरानंददानद-
क्षः कलानाथो ब्रजनाथो विविधैर्वनविहारैस्तैर-
रमत ॥ १७ ॥

तत्समयइति ॥ प्रातःकाले ब्रजनाथः श्रीकृष्णः तैर्मुग्धतोऽन्योन्य-
शिक्ष्यादीनित्यादिना श्रीमद्भागवतोक्तैः विविधैः अनेकप्रकारैर्वि-
हारैर्वनसंबंधिकीडाजिः अरमत ॥ कीदृशः ॥ अनेकेति ॥ स्पष्टं ॥
तथा ॥ द्विगुणितेति ॥ प्रातःकालीनशोभावलोकनेन अनेकवय-
स्योपास्यमानपार्श्वभागत्वेन च द्विगुणितो द्वैगुण्यरूपातिशयं प्रा-
प्तोऽनुरागः कीडाविषयिणी प्रीतिर्यस्यैवंभूतः ॥ तथा ॥ ब्रजेति ॥ ब्रजसं-
बंधिजननयनरूपाणां चकोराणामानंददाने दक्षः कलानाथश्चंद्र-
रूपः ॥ १७ ॥

प० ॥ वैकर्तनीतटतरुप्रतिघातमंदवायूत्तरंगित
सुगंधसुवंधुरेऽत्र ॥ वृंदावने तनुभृतां सुखदेऽतिर-
म्ये कृष्णग्रहाय समगात् स भुजंगदेहः ॥ ५९ ॥
वैकर्तनीति ॥ अत्र वृंदावने इत्याद्यन्वयः सुगमः ॥ भुजंगदेहः स-
र्पाकारः ॥ सः अघासुरः ॥ कृष्णग्रहाय कृष्णं गिलितुं ॥ कीदृशे

वृंदावने ॥ वैकर्तनीत्यादि ॥ विकर्तनः सूर्यस्तस्य ह्यपत्यं वैकर्तनी
यमुना तस्या यत्तटं तत्संबंधिनो ये तरवस्तैर्यः प्रतिघातो वेगनिरो-
धस्तेन मंदो यो वायुस्तेनोत्तरंगितो बहुलीकृत इति यावत् ॥ ए-
वंविधो यः सुगंधस्तेन सुतरां बंधुरे युक्ते ॥ तथा ॥ तनुभृतां सुख-
दे अतिरम्ये च ॥ वसंततिलका दत्तं ॥ ५९ ॥

पृषोदरोऽसुरो मुखं विधाय तादृशं दृशा समीक्ष्य
शौरिजं स तत्क्षणं क्षमास्थितस्तदा ॥ तथाऽपि त-
द्विहीनतां समाचचार चारुके गवां यतो नियो-
जितः स कंसवैरिणा क्रुधा ॥ ६० ॥

पृषोदरइति ॥ पृषोदरः पृषद्वद्विदुवदुन्नतमुदरं यस्यैवंविधः सः असुरः
अघासुरः मुखं तादृशमुन्नतं विधाय तत्क्षणं शौरिजं वसुदेवपुत्रं श्री-
कृष्णं दृशा समीक्ष्य यद्यपीतिशेषः क्षमास्थितः क्षमायां पृथिव्यां
स्थितः श्लेषेण क्षमायां क्षान्तो स्थितः तथाऽपि तदा गवां चारुके श्री-
कृष्णे विषये तद्विहीनतां क्षमाविहीनतां सम्यगाचचारा ॥ क्षमावि-
हीनत्वे हेतुमाह ॥ यतइति ॥ यतः सः अघासुरः कंसाख्येन वैरिणा
क्रुधा वकादिवधप्रयुक्तरोषेण नियोजितः ॥ पंचचामरं दत्तं ॥
॥ ६० ॥

पृषोदरत्वमाश्रित्य वर्णहीनोऽपि सत्वरम् ॥ प्रयो-
गितामवापाऽऽस्ये कृष्णेनाऽसौ सुपूर्विकां ॥ ६१ ॥

पृषोदरत्वमिति ॥ असावघासुरः ॥ पृषोदरत्वमिति ॥ पूर्वोक्त एवा-
र्थः ॥ पक्षे लक्षणया पृषोदरादित्वं आश्रित्य वर्णहीनोऽपि असुरत्वे-
न वर्णचतुष्टयापेक्षया हीनोऽपि ॥ पक्षे वर्णेन तकाररूपेण ही-

नोऽपि आस्थे मुखे कृष्णेन सह सुपूर्विकां प्रयोगितां सुप्रयोगितां
शोभनप्रकृष्टयोगवत्वा॥पक्षे सुप्रयुक्तत्वं सत्वरं अवाप ॥ पृषोदरश-
ब्दो यथा पृषोदरादिगणपठितत्वाद्ब्रह्महीनोऽपि साधुप्रयोगयोग्यो
भवति एवमयमसुरोऽपि तद्भावमाश्रित्य मुखावच्छेदेन कृष्णसं-
योगित्वमवापेति भावः ॥ ६१ ॥

पूर्वं निनादेन च दैत्यरोषाच्छलात्पदांगुष्ठनखेन
नूनम् ॥ ब्रह्मांडभेदः कृत इत्यवेत्य तं कर्तुमुच्चैर्वट
धे गलेऽसौ ॥ ६२ ॥

अथ तद्गले भगवतो वर्धनमुखेक्षापूर्वकं वर्णयति ॥ पूर्वमिति ॥ असौ
श्रीकृष्णः तं ब्रह्मांडभेदं अर्थादघातुरब्रह्मरंध्रभेदं कर्तुं गले ॥ अर्थादघा-
तुरस्य उच्चैर्वटधे ॥ उत्पेक्षते ॥ पूर्वमिति ॥ पूर्वं तृप्तिहावतारैर्दैत्य-
रोषात् दैत्ये हिरण्यकशिपौ यो रोषः क्रोधस्तस्माद्धेतोर्निनादे-
न ध्वनिना ॥ उक्तं च श्रीमद्भागवते सप्तमस्कंधे ॥ तदैव तस्मिन्नि-
नदोऽतिभीषणो बभूव येनाऽडकटाहमस्फुटदिति ॥ तथा ॥ वाम-
नावतारे छलात् बलिच्छलात् पदांगुष्ठनखेन ब्रह्मांडभेदः कृत इ-
त्यवेत्य ॥ नूनमित्युत्पेक्षायां ॥ उपजातिर्वृत्तं ॥ ६२ ॥

ग० ॥ तदनु तदंगसंगनिरुद्धनीरंध्रतद्ब्रह्मरंध्रेसरं
धे तस्मात् बहुकालभवद्रोधविशुद्धतच्छरीरतेज
श्छटेव ज्योतिर्बहिर्वैगान्निरगात् ॥ १८ ॥

तदन्विति ॥ तदनु वर्धनानंतरं ॥ तदंगेति ॥ तस्य श्रीकृष्णस्य यो-
गसंगस्तेन निरुद्धं अतएव नीरंध्रमनवकाशं यत्तस्याऽघातुरस्य

ब्रह्मरंध्रं तस्मिन् सरंध्रे सच्छिद्रे सति ॥ बाह्विति ॥ बहुकालपर्यंतं
भवन् रोधोरोधनं यस्या एवंब्रूता विशुद्धा स्वभावतो निर्मला या
तस्य श्रीकृष्णस्य शरीरसंबंधिनी तेजश्छटा सेव ॥ तेजसः कृष्णत्व
व्यावृत्तये विशुद्धेति विशेषणं ॥ ज्योतिस्तज्जीवज्योतिर्वैगात्
बहिर्निरगात् ॥ १८ ॥

प० ॥ निजदृष्ट्या सुधावृष्ट्या ऽजीवयन्निजबाल
कान् ॥ वत्सानुत्साहतो वत्सो नंदस्याऽऽनंददायकः
॥ ६३ ॥

निजेति ॥ योजनार्थी स्फुटौ ॥ सुधाया दृष्टिर्यस्याः सकाशात्
तादृश्या निज दृष्ट्या दृष्टिरूपया सुधावृष्ट्या इतिवा ॥ अजीवयत्
जीवयतिस्म ॥ अत्र जीवयन्त्यस्य शत्रुत्वेन स्फुटतया प्रती-
तेः क्रियागुप्तचित्रमपि बोध्यं ॥ बालकेषु निजत्वं सखित्वेन भ-
क्तत्वेन च ज्ञेयं ॥ ६३ ॥

तेन दुर्वासितां क्षोणीं सुगंधिं कर्तुमाहताः ॥ सुप
र्वाणस्सुमनसस्सुमोच्चयमथाऽत्यजन् ॥ ६४ ॥

देवकृतां पुष्पदृष्टिमुखेक्षापूर्वकं वर्णयति ॥ तेनेति ॥ योजना
स्फुटा ॥ तेन अघातुरेण ॥ शोभनमसुरहननेन सुप्रसन्नं मनो ये-
षां ते तथाविधाः सुपर्वाणो देवाः ॥ सुमोच्चयं पुष्पसमूहं ॥ अत्र
मूले सुपर्वाणः सुमनस इति कोशाऽनुपूर्वीसंयहश्चित्रं ॥ ६४ ॥

तदनंतरम् ॥ सुकंजपुंजसन्मरंदपानमत्तषट्पदप्र
पंचरंजिते तटे प्रमंदितप्रभंजने ॥ निकुंजवृंदकोकि

लाघमंदसिजिते विभुः स बालकैरभुंक्त यत्स्वमा
तदुत्तभोज्यकं ॥ ६५ ॥

अथ पूर्वसंकेतितं वन एव प्रातर्भोजनं श्रीयमुनातटे कृतवानि-
त्याह ॥ तदनंतरमिति ॥ अघासुरनाशपूर्वकगोपवत्सोज्जीवनानंत-
रं ॥ सुकंजेति ॥ स विभुः श्रीकृष्णः यत् स्वमातुदत्तभोज्यकं
यशोदया दत्तं भोजनवस्तु तत् तटे यमुनातटे बालकैः सह अभुं-
क्त ॥ कीदृशे तटे ॥ सुकंजेल्यादि ॥ सुष्ठु कंजानां कालप्रयुक्तसं-
कोचविकासशून्यकमलानां पुंजस्य संबंधी यः सन्नासववन्माद-
कतया समीचीनो मरंदस्तस्य पानेन मत्तानां षट्पदानां प्रपंचेन
इतस्ततः संचरणगुंजारवादिक्कीडाविस्तारेण रंजिते ॥ तथा ॥ प्रमं-
दितेति ॥ निबिडवृक्षादिभिः प्रकर्षेण मंदीकृतः प्रभंजनः पवनो य-
स्मिस्तादृशे ॥ तथा ॥ निकुंजेति ॥ निकुंजानां लतागृहाणां वं-
दस्य संबंधिनो ये कोकिलादयः पिकथुकसारिकादयः पक्षिण-
स्तेषाममंदानि सिंजितानि कूजितानि यस्मिस्तथाविधे ॥ आद्ये सु
कंजेत्यनेन सन्मरंदेत्यनेन च यमुनासंबंधिकमलानामप्यलौकिकत्वे
न तत्संबंधिमरंदस्याप्यक्षय्यत्वबोधनेन तत्संबंधिनां सर्वेषामप्यलौ-
किकत्वं बोधितं ॥ तृतीयविशेषणे भूषणध्वनिवाचकसिंजितपदेन
कोकिलादीनां तटभूषणत्वं व्यज्यते ॥ पंचचामरं वृत्तं ॥ ६५ ॥

तदा स सत्वरं विधिः समेत्य वत्सवत्सपान् समाह-
रत्पितुर्हरेः स्ववत्सभावमादिमं ॥ तदात्मसंभवो वि-
यत्यथेन तैर्वृतोऽभ्यगान्निजं गृहं प्रविस्मृतं स्मृतेः
पथे सृजन्निव ॥ ६६ ॥

तदेति ॥ तदा भोजनावसरे तदात्मसंभवः तस्य भगवत आत्मसंभ-
वः पुत्रः स विधिर्ब्रह्मा समेत्य सत्वरं यथास्यात्तथा वत्सान् वत्स-
पांश्च समाहरत् ॥ अथ तैर्वत्सवत्सपैरृतो वेष्टितस्तन्मध्यवर्ती सन्नि-
ति यावत् ॥ वियत्यथेनाऽऽकाशमार्गेण निजं गृहं सत्यलोकारव्य-
मभ्यगता ॥ तन्मध्यवर्ती सन्नेव ययौ नतु तानपतः पृष्ठतो वा कृत्वे-
त्यत्र हेतुमुख्येक्षते ॥ आदिममपि प्रविस्मृतं अवतारांतरालंबनाद्वि-
स्मृतत्वेन संभावितं स्ववत्सभावं स्वस्य यो वत्सभावो वत्सत्वं अ-
पत्यत्वमिति यावत् पितुः स्वजनकस्य हरेः स्मृतेः पथे मार्गे ॥ वा-
टः पथश्च मार्गश्चेत्यभिधानात् ॥ सृजन्निव कुर्वन्निवेत्यर्थः ॥ अ-
वतारांतरपहणेन स्वनिष्ठवत्सत्वविषयकरस्मृत्यभावं संभाव्य वत्स-
मध्यवर्तिनो मम वत्सदर्शनप्रसंगेन दर्शने सति पुनः स्मृतिः स्या-
दिति तन्मध्यवर्ती सन्नेव ययाविति भावः ॥ पंचचामरं वृत्तं ॥ ६६ ॥

ग० ॥ एवंविधं विधिदुर्विलसितं विभुर्विज्ञाय ॥

॥ ११ ॥

प० ॥ वत्सवत्सतरवत्सपारुतिः कृष्ण एव स बभूव
तत्क्षणं ॥ स्नेहक्रद्धिमकरोद्भ्रजौकसामन्वयाद्भ्रष्टि-
ति वत्सरस्ततः ॥ ६७ ॥

एवं ब्रह्मणारुते भगवानितस्ततो वत्सादीनां शोधनं कृत्वा ब्रह्मरू-
तमेतत्सर्वमिति निश्चित्य वत्सादिरूपः स्वयमेव यावदेकं वर्षमभू-
दित्याह ॥ एवमित्यादिना गद्येन वत्सेत्यादिपद्येन च ॥ स विभुरेवं
पूर्वोक्तप्रकारेण विधेर्दुर्विलसितं दुश्चेष्टितं विज्ञाय तत्क्षणं तस्मि-
न्नेव क्षणे वत्सा अल्पाः वत्सतरा दम्याः ॥ दम्यवत्सतरौसमावित्य-

मरात् ॥ वत्सपा गोपालाश्च तदाकृतिस्तद्रूपः कृष्णएव बभूव ॥ अ-
थच ब्रजौकसां गोगोप्यादीनां स्नेहकृद्धिः अकरोत् ॥ ततस्तदनंत-
रं एकः संवत्सरो झटिति अन्वयात् अतीतोऽभूत् ॥ तदुक्तं श्रीमद्भा-
गवते ॥ गोगोपीनां मातृताऽस्मिन्सर्वा स्नेहार्थिकां विना ॥ पुरोव-
दास्वपि हरेस्तोकता मायया विनेति ॥ रथोद्धता दत्तं ॥ रो नरा-
विह रथोद्धता लगाविति लक्षणात् ॥ १९ ॥ ६७ ॥

ग० ॥ ततः परं मया परिगृहीतगोगोपवत्सस्य नं
दवत्सस्य कथं दिनचर्येति विचार्य विबुधवर्यस्त
त्र समाजगाम ॥ २० ॥

ततो ब्रह्मा मया यस्य गोगोपालहरणं कृतं तस्य श्रीकृष्णस्य दिन-
चर्या कथमस्तीति विचार्य तां द्रष्टुमगादित्याह ॥ ततइति ॥ स्पष्टं ॥
विबुधवर्यो ब्रह्मा ॥ तत्र वंदावने ॥ २० ॥

प० ॥ दृष्ट्वा यथाविधमहो विधिरत्र सर्वं चित्रप्रपू-
रजठरे निममज्ज मंक्षु ॥ कौमोदकीसरसिजारिद-
रैः सुयुक्तैर्हस्तैश्च कौस्तुभाकिरीटविभूषणैर्युक्
॥ ६८ ॥

दृष्ट्वेति ॥ विधिब्रह्मा अत्र ब्रजे प्रथमं सर्वं वत्सवत्सपादिकं यथा-
विधं पूर्ववद्ब्रह्मा चित्रप्रपूरजठरे निममज्ज ॥ पश्चात्पूर्वोक्तं सर्वं मंक्षु
शीघ्रं ॥ कौमोदकीत्यादि ॥ कौमोदकी गदा सरसिजं पद्मं अरिचक्रं
दरः शंखः एतैः सुतरां युक्तैश्चतुर्भिर्हस्तैः च परं कौस्तुभाकिरीटौ
तदन्यानि विभूषणानि च तैः युनक्ति तत् युक् युक्तं दृष्ट्वा च ॥
अस्योत्तरश्लोकेऽन्वयः ॥ ६८ ॥

मत्वेति भर्तुरिदमस्ति विचेष्टितं मे नो चेन्ममापि
कथमत्र विमोहजालम् ॥ गर्वं विहाय तमखर्व
मलं विलज्जो भूमौ पपात कनकोज्वलयष्टिकेव
॥ ६९ ॥

मत्वेति ॥ अत्रेदं परिदृश्यमानं मे भर्तुः श्रीकृष्णस्य विचेष्टितमस्ति
इति मत्वा ॥ एवं मननमेव व्यतिरेकेण द्रढयति ॥ नोचेदिति ॥ स्फु-
टं ॥ अलमत्यर्थं ॥ अखर्वं महान्तं ॥ विलज्जो विगतलज्जो विशि-
ष्टलज्जो वा ॥ श्लोकद्वयेऽपि वसंततिलका दत्तं ॥ ६९ ॥

ग० ॥ तदात्वे विधिः प्रभो सागसि मयित्वमप्ये-
वंविधो भवेति कथयन्निव क्षमामवलंब्य भो
विभो तव विभूम्ना मच्चतुर्थमप्यधरितमिति सू-
चयंश्चतसृभिर्मणिमयमुकुटकोटिभिर्मज्जनननि-
दानयुगलमिदमिति संचित्य विमलं तच्चरणकम-
लयमलं समस्पृशत् ॥ २१ ॥

तदात्वेइति ॥ तदात्वे तत्काले ॥ तत्कालस्तु तदात्वं स्यादित्यमरात् ॥
विधिब्रह्मा चतसृभिर्मणिमयमुकुटकोटिभिर्विमलं तच्चरणकमल-
यमलं भगवच्चरणकमलयुग्मं समस्पृशत् ॥ चतुर्भिरपि शिरोभिस्तच्च-
रणौ ववंदइत्यर्थः ॥ अत्र फलमुख्येक्षते ॥ भोइत्यादि ॥ भो विभो तव
विभूम्ना विशिष्टेनैश्वर्येण मच्चतुर्थमपि मम चातुर्थं वत्सहरणा-
दिरूपं विचित्रसर्जनरूपं वा अथच चतुर्णां भावश्चातुर्थमिति
व्युत्पत्त्या मुखसंबन्धि चतुर्लं वा तदप्यधरितं तिरस्कृतमिति सू-

चयन् सन् ॥ किंरुत्वा ॥ मम ये जनननिदाने जन्मकारणेकमले
तयोर्युगलमिदमिति विचार्येवेति गम्योत्प्रेक्षा ॥ मज्जन्मकारणत्वेन
भगवत्पसादने एते एव साहाय्यं कीरयन्ति इति अथवा एकेन ना-
भिस्थितेनाहमुत्पादितः आभ्यामुभाभ्यामन्यो मत्सदृक्षउत्पादि-
तश्चेन्मदैश्वर्यहानिरेव स्यादित्येवं विचार्येवेति भावः ॥ किंच ॥ क्ष-
मां पृथ्वीमवलंब्य ॥ दंडवद्भूमौ निपत्येत्यर्थः ॥ तदवलंबने कारण-
मुत्प्रेक्षते ॥ प्रभो इत्यादि ॥ हे प्रभो सागसि सापराधे मयि विषये
त्वमप्येवंविधः क्षमावलंबी भवेति कथयन्निव ॥ अत्र क्षमाक्षां-
तिः ॥ लज्जया स्वमुखेनैवं वक्तुमसमर्थत्वादिति भावः ॥ २१ ॥

अनंतरं ॥ युग्मं ॥ प० ॥ एकैकवत्सहरणेन कृतापराध
रोधाय सोऽधिगतसाध्वससिधुपारः ॥ राधावराय
हिवराय विधाय कैः कस्सम्यक्तया नतिसहस्रमहो
विनम्रः ॥ ७० ॥

अथ ब्रह्मा सहस्रवारं नत्वा स्तुत्वा तदनुज्ञया स्वलोकमगादित्या-
ह ॥ एकैकेत्यादियुग्मेन ॥ अनंतरं स प्रसिद्धः कोब्रह्मा ॥ को ब्रह्मणि
समीरात्मयमदक्षेषु भास्करइति मेदिनीकोशात् ॥ हि यस्मात् ॥
अधिगतेति ॥ पूर्वोक्तचरणस्पर्शमाहात्म्येन प्राप्तभयसमुद्भूतः
अतः कैः शिरोभिः ॥ मुखशीर्षजलेषु कस्मिन् मेदिनीकोशात् ॥
एकेति ॥ एकैकवत्सहरणेन कृता ये अपराधास्तेषां रोधाय ॥ एकै-
कनमस्करेण एकैकमपराधं निराकर्तुंमित्यर्थः ॥ वराय श्रेष्ठाय
राधावराय श्रीकृष्णाय सम्यक्तया अष्टांगसाहित्यरूपेण उत्तम-
प्रकारेण नतिसहस्रं विधाय विनम्रः सन् ॥ एतादृशभगवदपराध-

प्रयुक्तखेदसूचकमहो इति ॥ ७० ॥

स्तुत्वा च चारुनलिनायतलोलदृष्टिं दृष्टिं कृपामृत
भरस्य विधातुमुक्तं ॥ दध्योदनस्य कवलेन विशो
भिहस्तं लोकं ययौ निजमजस्तदनुज्ञया तं ॥ ७१ ॥

स्तुत्वेति ॥ चारुनलिनवदायता लोला चंचला शरणागतस्य स्व-
वत्सत्वेन तदवलोकनविषये सत्पुण्या वा दृष्टिर्लोचनं यस्य तं ॥
अतएव कृपाचतुर्भरस्य दृष्टिं विधातुमुक्तमुत्कंठितं ॥ तथा ॥ दध्यो-
दनस्य कवलेन विशेषेण शोभमानहस्तं तं श्रीकृष्णं स्तुत्वा अजो
ब्रह्मा तदनुज्ञया भगवदनुज्ञया निजं लोकं ययौ गंतुमुद्यतोऽभूत् ॥
उभयत्र वसंततिलका दृष्टं ॥ ७१ ॥

ग० ॥ ततः प्रयाणोन्मुखतया विहितत्रिःपरिक्र
मणे द्रुहिणे कृतप्रयाणे ऽनेकवत्सगणपरिपूरितपा
श्वप्रदेशो ब्रजेशोद्भवो वयस्याऽर्भकोपकंठं सोत्कं
ठमठौकत ॥ २२ ॥

ततइति ॥ प्रयाणोन्मुखतया विहितं त्रिवारं परिक्रमणं प्रदक्षिणा
येन तस्मिन्द्रुहिणे ब्रह्मदेवे कृतप्रयाणे सति ॥ अनेकेत्यादि ॥ स्फुटं ॥
सोत्कंठं चिरेण समागमादुत्कंठासहितं यथातथा अठौकत प्राप्तो-
ऽभूत् ॥ २२ ॥

प० ॥ मन्यमानैरब्धमितं त्रुटिमात्रमनेहसम् ॥ भू
र्यर्भकैरर्भकोऽसौ नंदस्याऽगास्वगोकुलम् ॥ ७२ ॥

मन्यमानैरिति ॥ असौ नंदस्यार्भकः श्रीकृष्णः भूर्यर्भकैः सह स्व-

गोकुलमगात् ॥ कीदृशैः ॥ अब्जमितं वत्सरमितं अनेहसं कालं
त्रुटिमात्रं सूक्ष्मैलायां त्रुटिः स्त्री स्यात्कालेऽप्ये संशयेऽपि चेत्यम-
रात् ऋत्वाक्षरोच्चारणकालार्द्धपरिमितं मन्यमानैः ॥ ७२ ॥

ग० ॥ अथ जातुचिद्विकर्तनतनयतरंगिणीप्रतीरम
हामहीरुहसमूहप्रसवपरागधूसरपरिसरपवननर्ति
ततत्सलिलमध्यवर्तिभ्रमरावलिकलितवनजाव
लिगलितमरंदप्रसृमरसीकरनिकरपरिमलिते वि
विधवनविहंगकुलकलकूजितश्रवणसुखदे वनप्र
देशे श्रीदामप्रभृतिपृथुकसहस्रैः सह सबलो व्रज
राजसूनुररस्त ॥ २३ ॥

अथ धेनुकासुरवधलीलां वर्णयन् प्रथमतः श्रीदामप्रभृतिगोपैः सह
वने क्रीडनमाह ॥ अथेत्यादिना ॥ अथ जातुचिद्विकर्तनस्य सू-
र्यस्य तनया सा चाऽसौ तरंगिणी नदी यमुना ॥ पुंवत्कर्मधारये-
त्यादिना पुंवद्भावः ॥ तस्यायत्यतीरं तटं तत्संबंधिनां महतां मही-
रुहाणां वृक्षाणां यः समूहस्तत्संबंधिनां प्रसवानां पुण्याणां यः
परागो रजस्तेन धूसरः परिसर आसमंताद्वागो यस्य तच्चतत्पवने-
न वायुना नर्तितं तस्या यमुनायाः संबंधि सलिलं तन्मध्यवर्ति-
नी भ्रमरावलया कलिता युक्ता या वनजावलिः कमलपंक्तिस्त-
स्या गलितो यो मरंदो मकरंदस्तस्य प्रसृमरः सर्वतः प्रसारी यः
सीकरनिकरो बिडुसमूहस्तेन परिमलिते परिमलयुक्ते ॥ तथा ॥
विविधा अनेकप्रकारा ये वनविहंगा वनपक्षिणस्तेषां यत्कुलंसमूह

स्तस्य कलमव्यक्तमधुरं यत्कूजितं तेन कृत्वा श्रवणसुखदे कर्ण-
सुखदातरि एवंविधे वनप्रदेशे श्रीदामप्रभृतयो ये पृथुका गोपवा-
लकास्तेषां सहस्रैः सह बलरामसहितो व्रजराजसुनुः अरस्त क्रीडति-
स्म ॥ २३ ॥

तदा ॥ श्रीदामसुबलस्तोकप्रमुखास्सामोदास्ताल
फलामोदसमुदिततददनेच्छाः समुदिताः सबलं
किल बलानुजमित्यमूचुः ॥ २४ ॥

अथ श्रीदामादयो गोपास्तालवनस्थतालफलभक्षणाजिलाषेण
रामसहितं श्रीरुष्णं प्रति प्रोचुरित्याह ॥ तदेति ॥ तदा कीडासमये
समुदिताः संघीभूताः श्रीदामसुबलस्तोकप्रमुखाः गोपालबालकाः
सामोदाः सहर्षाः तथा तालफलानामामोदेन सौगंध्येन समुदि-
ता उत्पन्ना तददनेच्छा तेषां फलानामदनेच्छा भक्षणेच्छा येषां
तथाविधाश्च संतः सबलं बलरामसहितं बलानुजं कृष्णं प्रति
इत्थं वक्ष्यमाणप्रकारेण ऊचुः किल ॥ २४ ॥

प० ॥ तालालिफलजामोदलुब्धचित्ता वयं विभो ॥
तस्मात्तानि प्रदातुं द्राक्प्रसीद सबलोऽसि यत् ॥
॥ ७३ ॥

यदूचुस्तदाह ॥ तालेति ॥ हे विभो वयं तालानां तालवृक्षाणां
या आलिः पंक्तिस्तत्संबंधिफलजन्यो य आमोदस्तेन लुब्धं चि-
त्तं येषां ते तथाविधाः यतः स्मः ॥ तालालीत्यालिपदेन फलबा-
हुल्यबोधनाद्गोपबाहुल्येऽपि कलहशंका निरासः ॥ आमोदेत्यादि-
ना फलानां पक्त्वेन भक्षणाह्वयं च श्रूयते ॥ तस्माद्धेतोः तानि

तालफलानि यतः सबलः बलेन बलरामेण शारीरसामर्थ्येन च सहितः असि ॥ अतो द्राक् झटिति दातुं प्रसीद ॥ ७३ ॥

ग० ॥ तत् श्रुत्वा प्रोन्नततदभिलाषस्तत्पार्थितप्र
पूर्तिप्रयत्नप्रणयिचेतास्तृणास्तरणमृदुतरपदव्या
तैर्निरंतरितपार्श्वभागस्सानुरागस्सरामेण सहप्रया
णाय प्रचक्रमे ॥ २५ ॥

तदिति ॥ सः श्रीकृष्णः तत् श्रीदामप्रभृतिगोपवचनं श्रुत्वा रामेण सह प्रयाणाय अर्थात्तालवनं प्रति प्रयाणं कर्तुं ॥ तृणेति ॥ तृणा-
न्येवाऽस्तरणानि तैर्मृदुतरया अतिशयितमृद्व्या पदव्या प्रचक्रमे
उपक्रांतवान् इत्यन्वयः ॥ कीदृशः सः ॥ प्रोन्नतेति ॥ प्रोन्नतोऽ-
त्युच्चोऽतिशयित इतियावत् ॥ एवंविधः तालफलविषयोऽभिला-
षो यस्य सः ॥ तथा ॥ तत्पार्थितेति ॥ श्रीदामादिपार्थितपूरणवि-
षयकयत्नेन्मुखचित्तः ॥ तथा ॥ तैरिति ॥ श्रीदामादिभिः ॥ शेषं
सुगमं ॥ २५ ॥

प० ॥ तालांकृष्णवरगोपसुतैरिमानि भोज्यानि
मा किल फलानि दृशाऽपि दुष्टाः ॥ ते संस्पृशंवि
ति विमृश्य नभोगतैः स तालद्रुमैः स्थपुटितं वन
माविवेश ॥ ७४ ॥

तालांकेति ॥ स श्रीकृष्णः नभोगतैराकाशगतैः अत्युच्चैरित्यर्थः ॥
तालद्रुमैः स्थपुटितं व्याप्तं वनं आविवेश ॥ तालानां नभोगमने उ-
त्प्रेक्षते ॥ तालांकित्यादि ॥ तालांको बलरामः कृष्णश्च तौ वरौ श्रे-
ष्ठौ येषु एवं विधैर्गोपसुतैर्भोज्यानि इमानि फलानि दुष्टास्ते अ-

सुरादयो दृशाऽपि मा संस्पृशंत्विति विमृश्य किल ॥ गोपसुतैरि-
त्यत्र गां पांतीति गोपास्तेषां सुतैरिति व्युत्पत्त्या स्वीयजन्मकारण-
भूतगोपदवाच्यपृथ्वीरक्षकत्वसंबंधाद्गोपभोज्यफलरक्षणे तालाना-
मत्यादरः सूचितः ॥ अत्र तालांकपदेन यतो बलरामेण चिन्हत-
या ध्वजे ऽस्माकं धारणं कृतमतोऽस्मत्पक्षपातिनोऽस्याऽदनीयफ-
लसंरक्षणमवश्यं विधेयमिति तालवृक्षाग्निप्रायो व्यंजितः ॥ वसं-
ततिलका वृत्तं ॥ ७४ ॥

ग० ॥ तत्राऽतिप्रबलवद्बलवाद्बलवालेपबलसु
बलसुबाहुश्रीदामप्रमुखप्रकंपितप्रविशालताल
तरुततिफलप्रपतनप्रोज्झितस्वनश्रवणसंधुक्षि
तक्रोधधनंजयस्तदभिधानापारार्थविधानानुविद्धां
तः करणः ॥ २६ ॥

प० ॥ क्षमां क्षोदयन् स्वैः क्षुरप्रैः खुराग्रैः क्षमा
भाववान् क्षिप्रमेव क्षुधार्तः ॥ तरक्षुः कुधा गर्ह
भोऽसाविवाऽन्वर्थयन्नामसोऽस्मिन्बलं प्राऽद्रवत्तं
॥ ७५ ॥

अथ वनं गत्वा बलरामादिभिः फलपातने कृते तच्छब्दश्रवणा-
नंतरं सक्रोधो धेनुकासुरो रामं प्रति प्राद्रवदित्याह ॥ तत्रेत्यादिग-
द्यसहितेन क्षितिमिति श्लोकेन ॥ तत्र श्रीदामादिभिर्बोधिते अ-
स्मिंस्तालवने सः असौ परोक्षतया विप्रकटोऽपि एषः तालफल-
पतनशब्दश्रवणेन समीपतरवर्ती ॥ इदमस्तु सन्निकटं समीपतरव-
र्ति चैतदो रूपम् ॥ अदसस्तु विप्रकटं तदिति परोक्षे विजानीयादि-

ति वचनात्॥गर्दभस्तद्रूपे धेनुकासुरः कुधा क्रोधेन स्वाभिधानं अ-
न्वर्थयन् तज्जातीयशब्दकरणादिना यथार्थं कुर्वन् ॥ शब्दार्थकग-
र्दधातुनिष्पन्नत्वाद्वर्दशब्दस्य ॥ तं बलं बलरामं प्रति क्षिप्रं शीघ्रं
प्राऽद्भवत् धावति स्मेत्यन्वयः ॥ कीदृशो गर्दभः ॥ अतिप्रबलेति ॥
अति अत्यंतं प्रबलः बहुलो बाहुबलविषयको बलेपो गर्वो येषां
तथाविधा बलराममुबलमुबाहुश्रीदामप्रमुखा गोपासैः प्रकर्षेण
कंपिता प्रविशाला या तालवृक्षाणां ततिः परंपरा तत्संबन्धिकला-
नां प्रपतनेन प्रोज्झितः प्रादुर्भवन् यः स्वनस्तस्य श्रवणेन संधु-
क्षितः प्रज्वलितः क्रोधरूपो धनंजयोऽग्निर्यस्य तादृशः ॥ तथा ॥
तदभिधानेति ॥ तस्य धनंजयस्य यदभिधानं धनंजय इति नाम
तस्य यदपरार्थं जय इति तस्य यद्विधानं करणं तस्य यदनुसंधानं
तेनाऽनुविद्धं व्याप्तं अंतःकरणं यस्यैवंविधः अतिजिगीषुरित्यर्थः ॥
तथा ॥ क्षुरप्रैस्तत्सदृशैस्तीक्ष्णैः स्वैः स्वकीयैः खुराणैः क्षमां पृथ्वीं
श्लेषेण क्षातिं च क्षोदयन् विदारयन् ॥ अतएव ॥ क्षमेति ॥ क्षां-
तिरहितः ॥ कइव ॥ क्षुधार्तस्तरक्षुरिव मृगादनइव ॥ तरक्षुस्तुमृगा-
दनइत्यमरात् ॥ श्लोके भुजंगप्रयातं वृत्तं ॥ २६ ॥ ७५ ॥

ग० ॥ किंच ॥ खरतरखुरतलतक्षितचलक्षितितलं
मामतिबलमवज्ञाय फलपातनप्रवृत्तस्य बलस्य
कीदृशमतिकठिनं हृदयमिति परीक्षितुमिव तदु-
रःस्थले विमले लत्ताप्रहारमकृत ॥ २७ ॥

किंचेति ॥ गर्दभ इत्यत्रार्जप संबध्यते ॥ गर्दभः विमले तदुरःस्थले
तस्य बलरामस्योरःस्थले वक्षःस्थले लत्ताप्रहारमकृतेत्यन्वयः ॥

उरःस्थल एव लत्ताप्रहारे कारणमुखेक्षते ॥ खरतरेत्यादिपरीक्षि-
तुमिवेत्यंतेना॥अर्थान्मदीयैः खरतैः कठोरतैः खुरतलैस्तक्षितं चुर्णी-
कृतं चलत्खुरप्रहारेण चंचलं क्षितितलं भूतलं येनैवंविधं अति-
बलं मामवज्ञाय फलपातनविषये प्रवृत्तस्य बलस्य बलरामस्य
हृदयं अतिकठिनं कीदृशं इति परीक्षितुमिव ॥ तक्षितेत्यत्र तक्षू-
तनूकरणे इत्यस्य णिजंतस्य रूपं ॥ २७ ॥

अथ ॥ प० ॥ मन्मस्तकोद्भूषणभूतभूमिः खरैः खु-
राणैः खनिता खलेन ॥ इतीव संचित्य चिरं बले
न बलेन पादे विधृतस्स दैत्यः ॥ ७६ ॥

मदिति ॥ अथ दैत्यः बलेन बलरामेण कर्त्रा बलेन सामर्थ्येन कृ-
त्वा पादे चिरं विधृतः आसीत् ॥ अत्रोलेक्षते ॥ मदित्यादि ॥ इवशब्दो
भिन्नक्रमः संचित्येत्यनंतरं योज्यः ॥ शेषावस्थायां मन्मस्तकस्य उदु-
ल्लुष्टं यद्भूषणं भावप्रधाननिर्देशाद्भूषणत्वं तत् भूतं प्राप्तं यस्या
एवंभूता ॥ यद्वा भूषणंभूता जाता ॥ मयूरव्यंसकादित्वात्समासः ॥ एवं-
विधा या भूमिः सा खरैः कठिनैः खुराणैः कृत्वा खलेन धेनुकासु-
रेण खनिता इति संचित्येवापादेनैवापराधकरणात्मस्तकप्रहार-
स्याऽतिक्रोधहेतुत्वाच्च पादे एव धृत इति तात्पर्यं ॥ खनितेत्यत्र
यद्यपि खनधातोरुदित्वेन क्त्वायां वेदृक्त्वाद्यस्य विभाषेत्यनेन नि-
ष्ठायाभिनिषेधः प्राप्नोति तथापि सेसिचीति वेदृक्त्वादेव सिद्धे
कृतत्यादीनामीदित्वेन तस्याऽभित्यत्वाद्भावितमित्यादिबदित्वा ॥ उप-
जातिवृत्तं ॥ ७६ ॥

समाऽपि तालास्तु खराशुगेन विद्धाः पुराऽनेन
परीक्षणाय ॥ रिपोर्जयस्येति विचार्य रामस्तं तादृ-
शं तेषु समुत्सर्ज ॥ ७७ ॥

समेति॥रामःपुरा रामावतारे अनेन रामाभिख्येन श्रीकृष्णेन तु रि-
पोर्वालिनोजयस्य परिक्षणाय॥वालिजयविषये सुधीवरुतं स्वसा-
मर्थ्यपरीक्षणमुद्दिश्येत्यर्थः ॥ समाऽपि तालाः खरस्तीक्ष्णो य-
आशुग एको बाणस्तेन विद्धा इति विचार्येवेति गम्योत्पेक्षा ॥
स्वयमपि तादृशं खराशुगं अत्र पक्षे खरः क्रूरः खराकृतिर्वा
एवंविधश्चाऽसावाशुगश्च शीघ्रगामी तथाविधं तं धेनुकं तेषु तालेषु
सम्यगुत्सर्ज ॥ एतेन खराशुगेन सप्ततालभेदनानंतरं यथा सुधी-
वस्य रामे वालिहृननसामर्थ्यनिश्चयो जात एवं स्वस्मिन्पि
एतत्तालभेदनोत्तरमेतत्सदृक्षान्यासुरहृननसामर्थ्यनिश्चयमन्यान्-
ति कारितवानिति सूचितं ॥ उपजातिर्वृत्तं ॥ ७७ ॥

क्षितिधरपवनाशनवर इति तं मत्वा भियेव तत्या-
ज ॥ प्राणपवनसमुदायः क्रोष्टुशरीरं स रौहिणे-
यं द्राक् ॥ ७८ ॥

क्षितिधरेति ॥ हि यतः स धेनुकासुरसंबंधी प्राणपवनसमुदायः
भियेव बलरामभयेनेव द्राक् झटिति क्रोष्टुशरीरं गर्दभाकृतिधेनु-
कशरीरं ॥ क्रोष्टुशब्दस्य गर्दभवाचकत्वमेतत्करणे श्रीभागवते
प्रसिद्धं ॥ तत्याज ॥ भये हेतुमाह ॥ क्षितीत्यादि ॥ तं रौहिणेयं
बलरामं क्षितिधरपवनाशनवर इति क्षितिधरः पृथ्वीधरः पवनं
वायुमभ्रंति ते पवनाशनाः सर्पास्तेषां मध्ये वरः श्रेष्ठ इति मत्वा ॥

तस्य शेषावतारत्वात्॥पूर्वं खरस्य पृथ्वीविदारणकर्तृत्वात्तत्प्राणानां
पवनरूपत्वाच्च बलरामगतक्षमाधारत्वपवनाशनवरत्वयोर्मननं भ-
य हेतुरिति भावः ॥ ७८ ॥

ग० ॥ अनंतरं त्वंतरिक्षान्तरं क्रोष्टुकुणपसंप-
र्कदूषितविग्रहाणां समग्रगोपांगजानां विशुद्धिं
विधातुमिव यातुवैरिणस्त्वःसुपर्वशैवलिनीसुस-
लिलसंसिक्तमुललितशाखिसंचितानि सुवासां
चितानि सुमानि शयेभ्यस्समुदसृजन् ॥ २८ ॥

अनंतरमिति ॥ अनंतरं धेनुकहननानंतरं यातुवैरिणः यातूनां नै-
र्ऋतो यातुरक्षसी इत्यमरात् राक्षसानां वैरिणो देवाः अंतरिक्षादा-
काशमधिष्ठाय ॥ ल्यप्लोपे पंचमी ॥ शयेभ्यो निजहस्तेभ्यः सु-
मानि पुष्पाणि निरंतरं अविच्छिन्नं यथातथा समुदसृजन् तत्प-
जुः ॥ अत्रोत्पेक्षते ॥ क्रोष्टित्यादिविधातुमित्यनेन ॥ क्रोटोर्धेनु-
कासुरस्य यः कुणपः शवं ॥ कुणपः शवमस्त्रियामित्यमरः ॥ तत्सं-
पर्केण संसर्गेण दूषिता विग्रहा देहा येषां तेषां समग्रगोपशिथूनां
विशुद्धिं विधातुमिव ॥ कुसुमेषु शुद्धिकरणसामर्थ्यहेतुगर्भा तद्विशे-
षणमाह ॥ स्वरित्यादि ॥ स्वःसुपर्वशैवलिनी स्वर्गंगा मंदाकिनी
तत्संबन्धुदकसिक्ताऽतिरम्यकल्पदक्षेभ्यः संगृहीतानि ॥ एतेन गं-
गोदकानुषक्तत्वात्पवित्रीकरणसामर्थ्यं सूचितं ॥ तथा ॥ स्थिति ॥
सुवासेन सौगंध्येन युक्तानि ॥ अनेन पिशिताशनकुणपदौर्गंध्य
निरासकत्वं सूचितं ॥ २८ ॥

प० ॥ भुक्त्वा फलानि विमलानि सुखं च गोपैरा
त्रिचरप्रतिभटप्रविनाशजातम् ॥ कृत्वा वनं तद
खिलं किल भोगयोग्यं वंदावनं प्रति ययौ सबल
स्स शौरिः ॥ ७९ ॥

भुक्तेति ॥ सबलः सः शौरिः श्रीकृष्णः गोपैः सह फलानि रात्रि-
चरा राक्षसास्तद्रूपा येप्रतिभटाः शत्रवस्तेषां प्रकटविनाशेन जा-
तं सुखं च भुक्त्वा तदखिलं वनं तालवनं भोगयोग्यं कृत्वेत्यादि
स्फुटं ॥ सबलशौरिपदार्थां वैरहननसौकर्यं सूचितं ॥ लोके बल-
विशिष्टस्य शूरापत्यस्य तथा प्रसिद्धत्वान् ॥ वसंततिलका वृत्तं ॥
॥ ७९ ॥

अथच ॥ लक्ष्मीसत्सहजा मुदाऽब्धिजनिताः प्रायो
मया स्वीकृतास्तत्रैकाऽतिशयप्रसिद्धमहिमा सा
कामधेनुः पुनः ॥ स्मृत्वा तत्प्रणयप्रकोपभरतो भी
तो हरिर्गोकुले गोशुश्रूषणतत्परः समभवन्नांगीकृ
तेत्यादरात् ॥ ८० ॥

लक्ष्मीति ॥ अथच हरिर्गोकुले आदराद्गोशुश्रूषणतत्परः समभवत् ॥
अत्रोपक्षते ॥ अब्धिजनिताः समुद्रोत्पादिताः लक्ष्म्याः संत उल्ह-
ष्टा ये सहजाः कौस्तुभादयः ॥ आदिशब्देन नेत्ररूपतया चंद्राद-
यो गृह्यन्ते ॥ सत्यदेन सुरा विषयोर्व्यावृत्तिः ॥ प्रायो बाहुल्येन ॥
अनेन ऐरावतादीनां केषांचिदनंगीकारेऽपि न क्षतिः ॥ मया स्वी-

कृताः परंतु तत्र तेषु मध्ये अतिशयप्रसिद्धमहिमा एका सा का-
मधेनुर्नांगीकृतेति स्मृत्वा ॥ तत्प्रणयेति ॥ तस्या लक्ष्म्या यः प्रण-
यप्रकोपभरस्तस्मादिति ततो भीतइवेति गम्योत्प्रेक्षा ॥ शार्दूलवि-
क्रीडितं वृत्तं ॥ ८० ॥

ग० ॥ तदनंतरमसौ विविधवनविहारविश्रंखल
विजृम्भितकुतूहलिना हलिना महाबलिना बलदे
वेन सहाऽऽसादितगोष्ठांगणद्वारस्तद्गुणवर्णानुरूपा
मात्मजां दातुमिव भाविजामातुस्सुषमां मातुमं
वरतलं विहायाऽऽगतेन भगवता भासांनिधिने
व मणिगणप्रचुरेण ज्वलत्कांतिचामीकरनीराज
नपात्रेणोपदीकर्तुं तेनैवाऽऽनीतेन निजरत्नसमुदा
येनेव दीपांकुरसमुच्चयेन द्विगुणिततेजोविशेषेण
तेन तैजसद्वयेन द्वादशदिक्सविरहभरतापं सूचयं
त्या प्रवृद्धप्रेमप्रपूरप्रपंचप्रसंगेन पयोधरद्वयादि
व नेत्रपयोजद्वयादपि पयःपूरं परित्यज्यंत्याऽत्यु
त्पुलकांग्या मात्रा यशोदया कृतनीराजनो ब्रज
जनतामोददस्वस्वस्थाननिवेशितगोधनस्तज्जन्म
समयपयोदानुपंगेण संप्राप्तं कालिमानं दुग्धे
न परिहर्तुं समागतेन धृतशांतवेपेण शेषेणेव दो
ष्णा कृतधेनुसेवनो ब्रजावनो बंधुत्वेन कनकेंद्रह

पत्तिहासनवस्थतपनधिंवे स्वस्मिन्निव निजोत्प
त्तिकारणजातं शीतलिमानं विधातुं विहितप्रया
सस्य सुंदरपयोभवयुग्मस्य शंकामुद्गावयन् ऊरु
युगलमध्यवर्तितपनीयदोहनपात्रआरब्धदोहनस्त्रि
लोकीमोहनः पात्रतलदोहधाराघातरवमिश्रित
गोपीगृहीतवस्त्रलेहनचलद्वीवार्धटाभरणरणित
सहवर्तिमहाककुललितपृष्ठदेशदृढमहोक्षपरिवृढ
गर्जितनिरंतरितकाष्ठावकाशो ब्रजयुवतिधृता
शोविरजस्क्रीकृतांगो जननीसमर्पितसपायससु
रसस्वनैरवसायितसायंतनाशनरुत्यो ब्रजे स्वल्प
शशिकल्पतल्पप्रसूनपरिमलपरिमलितनिकुंजस
दने रुष्णो विहारं विरचय्य सुखेन सुष्वाप॥२९॥

तदनंतरमिति गद्यस्य काशीस्थैः काकारामाभिधैः पंडितैर्मदीयप-
रमगुरुभिर्यत् व्याख्यानं कृतं तदेव लिख्यते ॥ सायमारभ्य प्रभा-
तपर्यंतं भगवत्कृत्यं वर्णयति ॥ तदनंतरमितिगद्येन ॥ तत्पदेन ता-
लवनशुद्धिर्गृह्यते॥असौ नंदनंदनः विविधवनविहारेण विश्रंखल-
मसंकुचितं यथा भवति तथा विजृम्भितानि प्रकटीकृतानि यानि
कुतूहलानि कौतुकानि अस्य संति तथा विधेन हलिताना॥एकस्योप-
लक्षणत्वात्संनिहितहलमुसलकेनेत्यर्थः॥अतएव महाबलिना बल-
देवेन सह आसादितं प्राप्तं गोष्ठांगणस्य द्वारं येन स तथाभूतो नंद-
नंदनः मात्रा यशोदया कृतनीराजन इति संबंधः ॥ नीराजने क-

रणं मणिगणप्रचुरं ज्वलत्कांति च स्वर्णनीराजनपात्रं तन्निहितो
दीपसमुच्चयश्च ॥ तत्र नीराजनपात्रस्य विशेषणं भासांनिधिः सू-
र्यः पात्रतादात्म्येन संभावितः ॥ ननु सूर्यागमनस्य कथं संभाव-
नमित्याकांक्षायां सूर्यविशेषणं ॥ तद्गुणेत्यादि ॥ तस्य नंदनंदनस्य
गुणैर्ज्ञानादिभिर्वर्णेन श्यामेन च अनुरूपं तुल्यप्रायां आत्मजां
कालिदीं दातुं ॥ तस्याः स्वयंवरत्वादिव शब्दप्रयोगः ॥ भाविनो
भाविष्यतो जामातुः सुपमां परमशोभां मातुमवधारयितुं अंबरत-
लं विहायाऽऽगतेन अंबरादवतीर्णेनेत्यर्थः ॥ तस्य परिमितरूपधा-
रणे सामर्थ्यं सूचयति ॥ भगवतेति ॥ नीराजने द्वितीयं करणं दी-
पसमुच्चयं विशिनष्टि ॥ उपदीकर्तुमिति ॥ उपदाउपायनं तद्भावा-
पन्नं कर्तुं तेन सूर्येणैवाऽऽनीतेन निजरत्नं सूर्यकांतो माणिक्यं वा
तत्समुदायरूपेणेवेत्यर्थः ॥ पुनः कीदृशेन दीपांकुरसमुच्चयेन ॥
द्विगुणिततेजोविशेषेण द्विगुणितः प्रतिविबधाहिरत्नसंनिधानेन
द्वैगुण्यरूपातिशयं नीतस्तेजोविशेषो यस्य स तथा तेनेत्यर्थः ॥
अथ मातुर्विशेषणत्रयं तत्र प्रथमं तेनेत्यादि सूचयंत्येत्यंतं ॥ तेन
चामीकरपात्रदीपसमुच्चयरूपेण तेजसद्वयेन करधृतेन दिवसपर्यंतं
विरहभरतापं बाष्पाभ्यंतरजेदभिन्नं सूचयंत्या ॥ पुनःकीदृश्या ॥
प्रद्वद्धप्रेमेति ॥ प्रेमातिशयेन स्तनाभ्यामिव नेत्राभ्यामपि पयःपू-
रं परित्यजंत्या ॥ तत्र नेत्राभ्यां जलपूरं स्तनाभ्यां दुग्धपूरं प्रक-
टीकुर्वत्येत्यर्थः ॥ पुनःकीदृश्या ॥ अतिशयितेनोक्तृष्टेन च पु-
लकेन युक्तमंगं यस्याः सा तथा तथा ॥ एतेन विवाहादिकर्मसु
द्वारे नीराजनं कुर्वतो लोका अनुसृता भवतीति सूचितं ॥ वस्तु
तस्तु पुष्टिमार्गानुरोधेन संध्यारातिकवर्णनमेतत् ॥ तदुत्तरभावि-

कृत्यमाह ॥ व्रजेति ॥ व्रजनिष्ठजनसमूहस्य मोददः अतएव स्व-
 स्वस्थानं तत्तद्गृहं तत्र निवेशितं गोधनं येन स तथा ॥ न केवलं
 तत्र स्थापनमात्रं कृतं किंतु कंडूयनमपीत्युच्यते ॥ दोष्णा कृतधे-
 नुसेवन इति ॥ एकेन भुजेनाऽपरिमितगोधनस्य कंडूयनमशक्य-
 मिति शंकां वारयितुं तत्र शेषाभेदमुपेक्षते ॥ शेषेणेवेति ॥ शेषा-
 द्रोगोपानां भयप्रसक्तिं वारयति ॥ धृतशान्तवेपेणेति ॥ तत्र शेष-
 स्यागमनं प्रयोजनवशेन संभावयन् शेषं विशिनष्टि ॥ तज्जन्मे-
 ति ॥ तत्पदेन नंदनंदनः जन्मपदेन तदुत्तरं पितृशिरोधिखूढत-
 या गमनं लक्ष्यते ॥ तत्काले शेषोऽन्वगाद्वारि निवारयन्फणैरि-
 ति शास्त्रसिद्धो यः पयोदस्य मेघस्याऽनुपंगः संबंधस्तेन पूर्वो-
 त्पन्नोयः कालिमा श्यामता तं दुग्धप्रसंगेन परिहर्तुं समागतेन ॥
 दृश्यते हि बलेन दोहने दुग्धकणानां भुजेपतनं ॥ नन्वेतावान्वि-
 क्षेपो भगवता किमर्थं धार्यतेऽत आह ॥ व्रजावनइति ॥ व्र-
 जवासिनां श्रीकृष्णप्रेमसमाधिमग्नानां गृहकृत्यं भूतावेशन्याये-
 न प्रविश्य श्रीकृष्ण एव करोति किमु बाह्यकृत्यं ॥ तदुक्तं
 प्रेमभागवतं ढगंधं तत्साधकमागमवचनंच ॥ नित्यमेव निमग्ना-
 स्ताः कृष्णप्रेमसमाधिषु ॥ न कदाऽपि वियुज्यन्ते गोप्यो विर-
 हर्भारवइति ॥ तथाच गृहकृत्यादिचिंतापिशाचीतो व्रजं रक्षन्
 व्रजावन इत्युच्यते ॥ भगवतस्त्वपरिमितब्रह्मांडनिर्वाहकस्य नाऽ-
 च श्रमलेशोऽपीति भावः ॥ अथ दोहनलीलामाह ॥ बंधुत्वेनेत्या-
 दिनावकाश इत्येतेन ॥ पुनः कीदृशो नंदनंदनः ॥ पीतांबरवे-
 ष्टितोरुयुगलमध्यनिवेशितं यत्तपनीयमयं दोहनपात्रं तस्मिन्ना-
 रब्धं दोहनं येन स तथा ॥ तत्र गम्योत्पेक्षा ॥ दोहनपात्र-

मेव भास्वरत्वात् सूर्यस्तस्मै समागताय बंधवे श्वशुराय आसनं दे-
 यमिति कनकवेष्टितेन्द्रनीलशिलाद्वयरूपमासनंदत्तमिति ॥ ननु त-
 पनस्य तापकत्वं केन परित्यक्तमित्याकांक्षायां स्वकारणलब्धशै-
 त्यककमलाभ्यां हस्ततादात्म्येनोत्प्रेक्षिताभ्यामिति दर्शयति ॥ बंधु-
 त्वेनेति ॥ कनकेंद्रनीलसिंहासनस्थे तपनीविवे ॥ स्वपदेन कमलयुग-
 लं गृह्यते ॥ स्योत्पत्तिकारणं जलं ततो लब्धं शैत्यं स्वसंयोगद्वारा
 आधातुं विहितः प्रयासो येन तथाभूतस्य पयोभबयुगलस्य कम-
 लयुगलस्य शंकां उत्प्रेक्षां उद्भावयन् जनयन् ॥ पुनः कीदृशः ॥
 त्रिलोकीमोहनः वक्ष्यमाणत्रिविधध्वन्युत्पादनेन लोकत्रयस्य
 मोहनः आनंदमूर्त्ताजनकः ॥ तत्र त्रयो ध्वनयो जनितास्तेष्वेको
 दुग्धधारापात्रसंयोगजः द्वितीयश्चलद्रोगलगतघंटादिजन्यः तृती-
 यो वृषभगर्जनजन्यः तत्र प्रथमेन भूलोकमोहनमुक्तं ॥ पात्रेति ॥
 पात्रतलस्य यो दोहधाराभिः कर्मव्युत्पत्त्या दुग्धधाराभिर्घातः अ-
 भिघाताख्यसंयोगस्तज्जन्यो यो रवस्तं श्रुत्वा मिश्रिता आहूता इ-
 व गोप्यः ॥ एतेन पृथ्वीलोकवासिजनमोहनं स्पष्टं ॥ ताभिर्मोहि-
 ताभिर्गृहीता ये परकीया अपि वत्सास्तेषां लेहनेन चलंति या-
 नि ग्रीवास्थितानि घंटाद्याभरणानि तेभ्य उद्धृतं यद्रणितं ॥ ते-
 नाऽतरिक्षलोकमोहनं सूचितं ॥ अथपातालमोहकं वृषशब्दं दर्श-
 यति ॥ सहेत्यादिना ॥ उक्तद्विविधशब्दस्य सहवर्ति यन्महोक्षप-
 रिदृढगर्जितं ॥ महोक्षा हि प्रायेणाऽधोमुखा गर्जति ॥ तेन पाता-
 लमोहनमूयं ॥ महोक्षाणां समासांतर्गतं विशेषणं महाककुद्भिः
 कलिता भूषिताः पृष्ठदेशा येषां तत्त्वं दृढत्वं च स्थूलत्वे सति ब-
 लत्वं ॥ एवंविधशब्दत्रयेण निरंतरितः पूरितः काष्ठानां दिशामव-

काशो येन स तथा ॥ मोहितव्रजयुवतिभिर्धृता रमणाशा यस्मिन्
स तथा ॥ तदनन्तरं सुमङ्गिद्रव्यैर्मात्रा विरजस्कीकृतानि धौतान्यं-
गानि यस्य स तथा ॥ ततो जननीसमर्पितानि सपायसानि सुर-
सानि शोभनानि च यान्यन्धानि तैरवसायितं समापितं सायंतनं
सायंकालीनं अशनकृत्यं येन स तथा ॥ ततो व्रजे ॥ अस्वल्पेति ॥
अस्वल्पानि बहूनि शशिकल्पानि शशिसदृशानि अतिशुभ्राणि
आनन्दजनकानीति यावत् ॥ एवंविधानि यानि तल्पसंबन्धिप्रसू-
नानि तेषां परिमलेन परिमलिते परिमलयुक्ते निकुञ्जसदने
विहारं विरचय्य सुखेन सुप्वाप ॥ लीलाग्रंथो भगवतः कृतो यो
बुधजीवनैः ॥ तदेकदेशमास्वाद्य वयं मोदं परं गताः ॥ २९ ॥
एतत्पर्यंतं मम परमगुरुणा व्याख्यानं ॥

**प० ॥ कदाचित्कालिंद्यास्तटभुवि निदाघातपभ्रैः
पराभूता गोपास्तडुदयसमाक्रांतलदयाः ॥ पपुर्गा
वस्तस्यास्सलिलमथ दुष्टं फणिविपैस्तदा पेतुः पृ
थ्व्यां व्यसवइव ते द्राक् समुदिताः ॥ ८१ ॥**

अथ कालियमर्दनलीलां प्रस्तौति ॥ कदाचिदिति ॥ अथ कदा-
चित् कालिंद्यास्तटभुवि निदाघस्य धौगमस्य संबंधिभिरातपभ्रैः
पराभूता गोपा गावश्च तडुदयेन पिपासाप्राडुर्भविण सम्यगाक्रांतं
व्याप्तं लदयं येषां ते तथाविधाः संतस्तस्या यमुनायाः फणिनः
कालियस्य विषैर्दुष्टं दोषयुक्तं सलिलमुदकं पपुः ॥ तदा पानस-
मकालमेव द्राक् झटिति समुदिताः संधीभूताः संतः व्यसवइव
विषपानजन्ममूर्च्छया गतप्राणा इव पेतुः ॥ शिखरिणी वृत्तं ॥ १ ॥

**ग० ॥ इत्थं विषधरविषविषक्तवर्ष्मण एतानमृ
तेक्षणेन तत्क्षणं समुत्थाप्य कलानिधिकुलावतं
सः कालिंदीकीलालकलंककारिणं कालियं किला
कलयन् ॥ ३० ॥**

इत्थमिति ॥ कलानिधेश्वरस्य यत्कुलं वंशस्तस्याऽवतंसइव त-
त्कुलशिरोभूषणभूतः ॥ इदं विशेषणं वक्ष्यमाणे दृष्टावन्तरूपत्वे हे-
तुर्गर्भं बोध्यं ॥ चंद्रस्य सुधानिधित्वात् ॥ श्रीरुणः इत्थं पूर्वोक्त-
प्रकारेण ॥ विषेति ॥ विषधरस्य कालियस्य यद्विषं तेन विषक्ता-
नि संबद्धानि व्याप्नोतीति यावत् ॥ वर्ष्माणि शरीराणि येषां ते
तथाविधास्तानेतान् विषपानेन मूर्च्छां प्राप्नान् गोगोपान् तत्क्ष-
णं तस्मिन्नेव क्षणे अमृतेक्षणेन अमृतरूपया दृशा समुत्थाप्य
कालियं एतन्नामानं सर्पविशेषं ॥ कालिंदीति ॥ कालिंद्या यत्की-
लालमुदकं पपुः कीलालममृतमित्युदकपर्यायेष्वमरात् तस्य क-
लंककारिणं दुष्टत्वजनकं आकलयन् किल ॥ अस्योत्तरत्राऽन्व-
यः ॥ ३० ॥

**प० ॥ दर्वीकरमहामर्षखर्वीकरणलालसः ॥ कदंब
मारुरोहाऽऽशु सदैवाभूः खगेनगः ॥ ८२ ॥**

दर्वीकरेति ॥ खगेनगः खगानां पक्षिणामिनः स्वामी गरुडस्तेन गच्छः
तीति खगेनगः श्रीरुणः अतएवा ॥ दर्वीकरेति ॥ दर्वीकरः कालियाख्यः
सर्पः ॥ दर्वीकरो दीर्घपृष्ठ इति सर्पपर्यायेष्वमरः ॥ तस्य यो महाम-
र्षस्तस्य खर्वीकरणे ऋत्वीकरणे नाशने इति यावत् लालसा औ-
त्सुक्यं यस्यसः ॥ खर्वो ऋत्वीश्च वामनइत्यमरः ॥ लालसौत्सुक्य-

तृष्णातिरेकयाज्जासु च द्वयोरिति मेदिनी ॥ स्वयं सद्बानूः सती
पतिव्रता या अंबा माता तस्याः भवतीति तथाविधोऽपि कदंबं
कदंबवृक्षं श्लेषेण कहुते कर्कशा भवतीति कद् कुत्सितेत्यर्थः ॥
कडुकार्कश्ये इत्यस्य दोषस्य क्विबंतं ॥ एवंविधा अंबा माता
यस्यैवंविधं आरुरोह ॥ कदंबश्च कुमातृक इति हारावली॥८२॥

ग० ॥ तदा तस्मात्पतनप्रसुब्धनिजजलप्रवाह
प्रोड्डीयमानाखंडाडिंडीराडंबरधवलतया तच्चरण
निःसृताऽपरसहचर्यनुकार्युष्णघृष्टितनुजतरंगिणी
तरलतरतरंगपरंपराविदिततत्त्ववेशः कृष्णाहीश
स्तत्कृष्णताऽसहिष्णुतया स धृष्णुस्तचूपणायेव
तद्विग्रहमावेष्टयत् ॥ ३१ ॥

तदेति ॥ तस्मात्कदंबात् ॥ तत्पतनेत्यादि ॥ तस्य श्रीकृष्णस्य यत्-
कष्टं सोत्साहं पतनं अतएव तेन प्रक्षुब्धो यो निजजलप्रवाहस्तस्मा-
द्योड्डीयमान उपर्युच्छलन् अखंडो निरंतरो यो डिंडीरस्य फेनस्य
आडंबरोऽतिशयस्तेन या धवलता शुभ्रता तया ॥ तदित्यादि ॥ तस्य
भगवत्स्वरणात् निःसृता अपराऽन्या या सहचरी भागीरथी ताम-
नुकरोतीत्येवंशीला या उष्णघृष्टेः सूर्यस्य तनुजा तरंगिणी यमु-
ना तस्यास्तरलतरा अतिचंचला या तरंगपरंपरा तया कृत्वा वि-
दितो ज्ञातस्तत्त्ववेशः कृष्णप्रवेशो येनैवंविधः ॥ धृष्णुघृष्टः ॥ घृष्टे
धृष्णुर्विंयातश्चेत्यमरात् ॥ कृष्णाहीनां कृष्णसर्पणामीशः ॥ यद्वा
कृष्णः कृष्णवर्णो ऽहीशः एवंविधः स कालियः अतएव तत्कृष्णता-

सहिष्णुतया तस्य श्रीकृष्णस्य या कृष्णता कृष्णवर्णस्तदसहिष्णुतया
तदसहनेन तच्चूपणायेव तस्य कृष्णत्वस्य चूपणाय पानाय नाशाय-
वेति यावत् ॥ तद्विग्रहं श्रीकृष्णदेहं आवेष्टयत् वेष्टयतिस्मा ॥ ३१ ॥

प० ॥ नानाडिंबानाविलोक्यागतांस्तानत्यातां वै
सन्निरीक्ष्याऽऽशुडिंभः ॥ नंदस्याऽसौ सर्पबंधादि
मुक्तं कर्तुं देहं वृद्धिमागाद्विपन्नः ॥ ८३ ॥

नानेति ॥ विपन्नः विः पक्षी गरुडः पन्नं वाहनं यस्य सः वीन् प-
क्षिणः पातीति विपो गरुडस्तं त्रायत इति वा विपन्नो गरुडवाह-
नोऽपि ॥ पन्नं वाहनपक्षयोरित्यमरात् ॥ असौ नंदस्य डिंभो बाल-
कः श्रीकृष्णः ॥ पोतः पाकोऽर्भको डिंभइत्यमरः ॥ देहं स्वशरीरं
सर्पबंधाद्विमुक्तं कर्तुं वृद्धिमागात् ॥ गरुडवाहनत्वेऽपि सर्पबंधमो-
चनार्थं स्वदेहवृद्धिकरणेन शत्रुनाशने स्वस्येतराऽनपेक्षत्वमायासा-
भावश्च सूचितः ॥ किं कृत्वा ॥ नानेत्यादि ॥ नाना अनेकविधा
ये डिंबा उपद्रवाः डिंबे डमरविप्लवावित्यमरात् तानाविलोक्याऽऽग-
तांस्तान्दादीनतिशयेनाऽऽतीन् दुःखितान् सम्यक् सकरुणं निरी-
क्ष्य ॥ शालिनी दत्तं ॥ ८३ ॥

ग० ॥ तत्क्षणमसावत्येधमानतद्विग्रहचतुष्टयमानत
त्तनुत्रायमाणभोगस्तं विहायाऽतिशयितनिर्मलां
तद्वर्ष्मद्युतिमतिमलिनामारचयितुमिव फणाश
तसमुत्सर्पद्विषकलुषफूत्कारांस्तदुपरि परिससर्ज ॥
॥ ३२ ॥

तत्क्षणमिति ॥ तत्क्षणं वृद्धिसमये असौ कालियः ॥ अतीति ॥

अति अत्यंतमेधमानो दृद्धिं गतो यस्तद्विग्रहः कृष्णदेहस्तेन पुत्र्य-
मानः एवंविधस्तस्य श्रीकृष्णस्य तनुत्रायमाणः तनुत्रं वर्म दंश-
नमित्यमरान् तनुत्रं कवचं तद्वदाचरन् ॥ कर्तुः क्यङ् सलोपश्चेति
क्यङ् ॥ कवचीभवन्भोगो देहो यस्यैवंभूतः सन् ॥ भोगः सुखे
रूपादिभृतावहेश्च फणकाययोरित्यमरः ॥ श्रीकृष्णं विहाय मुक्ता
तदुपरि कृष्णोपरि ॥ फणाशतेति ॥ फणाशतात्सम्यगुत्सर्पतो विषक
लुषाः विषदूषिता ये फूत्कारास्तान् परितः ससर्जं तयाज ॥ अ-
त्रोत्प्रेक्षते ॥ अतिशयितेत्यादिद्वेत्येतेन ॥ अत्यंतनिर्मलां श्रीकृष्ण-
देहद्युतिमितमिलनां कर्तुमिव ॥ अपकारांतरकरणेऽसमर्थः संस्तद्धे-
हकांतिमेव विषफूत्कारैर्मिलनां कर्तुमारब्धवानितिभावः ॥ अति-
निर्मलदर्पणादौ फूत्कारादिना मालिन्यं भवतीति प्रसिद्धं ॥ ३२ ॥

तदानीं महामर्षसर्पाखर्वगर्वपर्वतपाटनायनर्त
नपटुर्मणिमयमृदुलोच्चफणाशतरंगमेदिनीमाशु
समारुरोह ॥ ३३ ॥

तदानीमिति ॥ तदानीं फूत्कारसर्जनानंतरसमये महानतिशयितोऽम-
र्षोऽसहं यस्यैवंविधो यः सर्पः कालियस्तस्य अखर्वो महत्तरो यो
गर्वस्त एव पर्वतस्तस्य पाटनाय पाटनं विदारणं कर्तुं नर्तनपटुतर-
एवा ॥ मणिमयेति ॥ मणिमयी मणिप्रचुरा मृदुला उच्चफणाशतरूपा
या रंगमेदिनी नृत्यस्थानं तां ॥ अनेन नृत्ययोग्यता सूचिता ॥ आशु
सम्यगाारुरोह ॥ ३३ ॥

प० ॥ नानानर्तनचातुरीं नटवरससंदर्शयन् मोद
तश्चंचचारुमहार्हनूपुररवं विस्तारयैस्तक्ष्णं ॥ विद्यु

द्वेष्टितमेघकांतिममितां मुष्णन् स पीतांबरसांद्रा
नंदकरो ननर्त विबुधैः संस्तूयमानस्तदा ॥ ६४ ॥

अथाऽनेकविधनर्तनचातुर्यप्रदर्शनपूर्वकं तत्फणामंडले ननर्तत्या-
ह ॥ नानेति ॥ नटवरः नटेषु वरः श्रेष्ठः अतएव मोदतो हर्षेण
नानानर्तनचातुरीं संदर्शयन् ॥ एतेन भयराहित्यमनायासश्च सू-
चितः ॥ चातुरीमेवाह विशेषणैः ॥ तत्क्षणं तस्मिन्क्षणे ॥ चंचदिति ॥
चंचती देदीप्यमाने चारुणी रुचिरे महार्हे अमूल्ये ये नूपुरे मं-
जीरी तयो रवं विस्तारयन् पीतांबरोऽतएवाऽमितां विद्युद्वेष्टितमे-
घकांतिं मुष्णन् ॥ लौकिकरीत्यैवंविधोऽप्यलौकिकरीत्या सांद्रा
नंदकरः सांद्रो दुःखासंभिन्नत्वेन निविडो य आनंदस्तत्करः अ-
तएव तदा विबुधैर्देवैः पंडितैश्च स्तूयमानः सः श्रीकृष्णो ननर्त ॥
शार्दूलविक्रीडितं दत्तं ॥ ८४ ॥

नृत्यं कर्तुं सूद्यतं तं निरीक्ष्य गंधर्वाद्यैर्गायकैरंत
रिक्षात् ॥ नानावाद्यैर्वर्धिता नर्तनेच्छा देवाश्चक्रुः
पुष्पवृष्टिं तदानीं ॥ ८५ ॥

नृत्यं कर्तुमिति ॥ गंधर्वाद्यैर्गायकैस्तं जगवंतं नृत्यं कर्तुं सुपूयतं
निरीक्ष्य अंतरिक्षादंतरिक्षे स्थित्वा ॥ ल्यङ्लोपे पंचमी ॥ नाना-
वाद्यैः करणैर्नर्तनेच्छा वर्धिता ॥ तदानीं नर्तनकाले देवाश्च पुष्प-
वृष्टिं चक्रुः ॥ लोके हि निपुणवादकसहकारे नर्तकादीनां नर्तना-
दीच्छाऽधिक्यं वादकानां च तादृशनर्तकादिसहकारे वादनेच्छा-
धिक्यं च प्रसिद्धतरं ॥ शालिनी दत्तं ॥ ८५ ॥

ग० ॥ ईदृङ्कर्तनप्रवर्त्तनश्रमरक्ततच्चरणतामरसद्यु

तिगर्भितनखमणिश्रेणिकांतिसहचरणनिपुणफ
णामणिकिरणधोरणीशोणायमानशिथिलतरस
मग्रविग्रहोऽप्युग्रः फणाभृदप्रेसरोऽहं वहिरिवांतरं
गेऽपि रक्त इति रूपावर्षणनिपुणाय रुष्णाय सू
चयन् किल वदनविलात् कीलालझरं परं चच्छ
द ॥ ३४ ॥

ईदृगिति ॥ फणाभृदप्रेसरः फणाभृतां सर्पाणामप्रेसरः श्रेष्ठः का-
लियः वदनविलात्परं अत्यंतं कीलालझरं रुधिरप्रवाहं ॥ शोणि-
तंऽभसिकीलालमित्यमरः ॥ चच्छर्द वमतिस्म ॥ कीदृशः फणा-
भृदप्रेसरः ॥ ईदृगिति ॥ ईदृक् पूर्वोक्तरीतिकं यन्मर्तनप्रवर्तनं तेन
यः श्रमस्तेन रक्ते अत्यंतमरुणे ये तस्य श्रीरुष्णस्य चरणतामरसे
चरणकमले तयोर्या युतिस्तया गर्भिता युक्तेति यावत् ॥ नख-
रूपाणां मणीनां या श्रेणिः पंक्तिस्तस्या या कांतस्तया यस्तह-
चरणं तद्विषये निपुणाया फणामणिकिरणधोरणी तथा शोणा-
यमानोरक्तीकृतः शिथिलतरः समयविषहः संपूर्णदेहो यस्यैव-
विधः ॥ एतेन बाह्यरक्तत्वं सूचितं ॥ तथा ॥ अत्युग्रः ॥ किंकुर्वन् ॥
अहमित्यादिकिलेत्यंतं ॥ रूपावर्षणविषये निपुणाय रुष्णाय अहं
वहिरिव अंतरगेऽपि रक्तो रक्तवर्णोऽनुरक्तश्चाऽस्मि इति सूचयन्
किलेत्युद्येक्षा ॥ रूपावर्षणनिपुणायेत्यनेन भगवति बाह्याभ्यंत-
रानुरक्तत्वसूचनसार्थक्यं ध्वनितं ॥ रुष्णायेत्यत्र क्रिययायमग्नी-
ति संप्रदानत्वं ॥ ३४ ॥

प० ॥ दर्वीकरत्वं च फणीद्रतां ताः कर्तुं स्फुटां

जलिवंधयुक्ताः ॥ स्तुतिं प्रचकुर्हि धवस्य यत्ना
द्विलोमशंकां प्रवहंत्य आरात् ॥ ८६ ॥

दर्वीकरत्वमिति ॥ ताः कालियपत्न्यः हि यस्माद्भवस्य भर्तुः का-
लियस्य ॥ विलोमशंकां विलोमस्य विपरीतस्य धवस्य वधस्ये-
त्यर्थः शंकां वहंत्यः तत्तस्मात् अंजलिबंधयुक्ताः सत्यः आरात्स-
मीपे यत्नात् स्तुतिमर्थात् श्रीरुष्णस्य प्रचकुः ॥ यत्नादित्यनेन
भगवत्स्त्वस्य दुष्करत्वं ध्वन्यते ॥ अंजलिकरणे स्तुतिकरणे
चाऽन्यत्कारणद्वयमुखेक्षते ॥ दर्वीकरत्वं सर्पत्वं दर्वीसदृशकरत्वं च ॥
अंजलिकरणे हि दर्वीसदृशौ करौ भवतः ॥ चपरं फणीद्रतां सर्प-
श्रेष्ठत्वं अथच उत्कृष्टज्ञानमंतरा भगवत्स्त्ववनस्याऽशक्यत्वात्
गत्यर्थकफणधातोर्ये गत्यर्थस्ते ज्ञानार्था इति ज्ञानवाचकत्वेन त-
न्निष्पन्नत्वात्फणिशब्दस्य फणीद्रत्वं ज्ञानिश्रेष्ठत्वं यद्वा लक्षणया
फणीद्रत्वं शेषसदृशत्वं शेषो यथा वक्ता तथा वयमपि वक्तव्य इ-
ति स्ववक्तृतां स्फुटां स्पष्टां कर्तुमिवेति गम्योद्येक्षा ॥ उपजाति-
ईत्तं ॥ ८६ ॥

ग० ॥ तत्रससकलत्रःसकलत्रस्तपृदाकुपवित्र
कृतपवित्रविचित्रस्तोत्रतुष्टेनेत्रशतपत्रालुपांभः
परिवर्षणभोभोदीर्घपृष्ठपरिवृढगाढगरलगंडूपान
हीकृतकालिंदीनीरेणधीरेणत्वयात्रक्षणमात्रमपि
नस्थेयमितितमादिदेश ॥ ३५ ॥

तत्रेति ॥ तस्मिन्समये सः श्रीरुष्णः इति तं आदिदेश आज्ञामवानि-
त्यन्वयः ॥ इतिर्तिक ॥ भो भो दीर्घपृष्ठपरिवृढ सर्पश्रेष्ठ कालिय ॥

गाढेति॥गाढं यद्गलं विषं तेन गंडूपानर्हीकृतं गंडूपार्थमप्ययोग्यीकृतं कालिंदीनीरं यमुनोदकं येन तथाविधेन धीरेण त्वया अत्र यमुनाज्ज्ञेक्षणात्रमपि नस्येयमिति॥कीदृशः श्रीकृष्णः॥सकलत्रः सकलांश्चायते रक्षतीति सकलत्रः ॥ तथा॥सकलत्रेति॥कलत्रैर्भार्याभिः सहितः सकलत्रः कलत्रं श्रोणिभार्ययोरित्यमरात् ॥ सचाऽसौ पृदाकूनां सर्पाणां पर्व पविना वज्रेण वा लोकान् त्रायतइति पवित्र इन्द्रस्तेन कृतं पवित्रं शुद्धं यत् विचित्रं स्तोत्रं तेन तुष्टः ॥ सर्पः पृदाकुर्भुजग इति दर्वाकरो दीर्घपृष्ठ इति चामरः ॥ तथा॥नेत्रेति॥नेत्रकमलान् कृपांभः परिवर्षन्॥कृपादृष्ट्या विलोकयन् नितियावत् ॥ ३५ ॥

प० ॥ ताक्ष्यद्रावयुतं श्रिया च कलितं कांतावृतं स द्रुतं कृष्णः कुंडलिनं जवेन बलिनं मात्सर्यदोषादिव ॥ कालिंदीसरितः सुखेन सहितं पातुं प्रभुजीवनं लीलाभिर्निरयापयत् प्रदलितं यस्मात्स्वयं कुंडली ॥ ८७ ॥

ताक्ष्येति ॥ प्रभुर्निपहानुपहसमर्थः सः कृष्णः कर्षतीति कृष्ण इत्यन्वर्थनामा यस्माद्धेतोः स्वयं कुंडली कुंडलवान् अतः लीलाभिः ॥ अनेनाऽऽयासराहित्यं सूचितं ॥ प्रदलितं पराभूतं कुंडलिनं सर्पं कालियं कालिंदीसरितः सकाशात् जवेन वेगेन निरयापयत् निःसारितवान् ॥ कुंडलिनः पराभवपूर्वकनिःसारणे स्वस्य कुंडलित्वमेव मात्सर्यजनकमिति भावः ॥ किंकर्तुं ॥ कालिंदीसरितो जीवनमुदकं तस्याः पत्नीत्वेन तज्जीवितं च सुखेन सहितं यथातथा

द्रुतं शीघ्रं पातुं पानविषयं कर्तुं रक्षितुं च ॥ उत्प्रेक्षते ॥ मात्सर्यदोषादिव ॥ मात्सर्यं हेतुगर्भं कालियस्य साधारणं विशेषणत्रयमाह ॥ ताक्ष्येत्यादि ॥ द्रोवक्षस्याऽयं संबंधी द्रावः बलिप्रदानार्थं संकेतितवक्षसंबंधी अपराधः ताक्ष्यस्य गरुडस्य यो द्रावस्तेन युतं युक्तं ॥ इदमर्थानंतात्स्वार्थकोऽण् ॥ यद्वा ॥ ताक्ष्यद्रौ अयुतमित्येच्छेदः ॥ ताक्ष्यस्य यो द्रुः बलिप्रदानवक्षस्तस्मिन् अयुतं संकेतानुसारेणाऽयुक्तं तत्रानागतमिति यावत् ॥ विभक्तिपरिणामेन कृष्णस्याऽप्येतद्विशेषणं ॥ एवमधिर्मांविशेषणद्वयमपि ॥ ताक्ष्येण गरुडेन यो द्रावो गतिस्तया युतः ॥ तथा ॥ श्रिया विषेण कलितं युक्तं पक्षे श्रीलक्ष्मीस्तया युतः ॥ तथा ॥ कांतायुतं स्त्रीयुक्तं पक्षे गोपीभिर्युतः ॥ तथा ॥ बलिनंबलवंतं ॥ उभयत्रापि समं ॥ अथवा कृष्णपक्षे बलरामयुतं ॥ शार्दूलविक्रीडित वृत्तः ॥ ८७ ॥

वासःसङ्घाणिभूषणमाल्यसुगंधैस्सुपूजितं तेन ॥
कृष्णं दृष्ट्वा मुमुदे गोगोपीगोपदंमथ कूले ॥ ८८ ॥

वासइति॥अथ तेन कालियेन वासांसि वस्त्राणि सज्जो मौक्तिकादिमालाः मणिमयानि भूषणानि माल्यानि पुष्पाणि सुगंधद्रव्याणि च तैः सुष्ठु पूजितं कृष्णं कूले यमुनातीरे दृष्ट्वा गोगोपीगोपदंमुमुदे हृष्टमभूत् ॥ यमुनातः कालियं निर्याप्य स ज्ज्ञेदाद्वह्निर्निर्गतइत्यर्थः ॥ ८८ ॥

ग० ॥ तदात्वे तत्संश्लेषात्संमार्जितसकलक्लेशाः किल ब्रजेशादयस्तरणितनयतटिनीप्रतीरवनप्रदेशे निशि सुपुपुः ॥ ३६ ॥

अथाग्निपानलक्षणलीलां प्रस्तौति ॥ तदात्वइति ॥ तदात्वे तत्काले ॥ तदिति ॥ कृष्णालिङ्गनेन निरस्तसमस्तक्लेशाः ब्रजेशादयो नन्दादयोनिशि रात्रौ तरणेः सूर्यस्य तनया चाऽसौ तटिनी नदी यमुना तस्याः तटसंबन्धिनि वनप्रदेशे सुषुपुः निद्राचक्रुः किला ॥ ३६ ॥

प० ॥ मन्मित्रश्वसनानशनप्रणयिनं पद्भ्यां दमित्वा द्रुतं कृष्णः कंजविलोचनः खलमहो निस्सारयामास तं ॥ मत्वा तत्किल पारितोषिकमथो दातुं तदोषवृधस्तस्मै काननकुप्रदेशममितं त्वावेष्टयद्यत्नतः ॥ ८९ ॥

तद्वने अग्निप्रवेशनमुखेक्षापूर्वकं वर्णयति ॥ मदिति ॥ तदा तु कालियदमनोत्तरकालएव उषवृधोऽग्निः शोचिष्केश उषवृध इत्यग्निपर्यायेष्वमरात् ॥ अमितं अपरमितं विशालमिति यावत् ॥ काननकुप्रदेशं वनसंबन्धिभूप्रदेशं यत्नत आवेष्टयन् आसमन्ताद्वेष्टयतिस्मात् ॥ अत्रोत्प्रेक्षते ॥ मन्मित्रेत्यादि ॥ कंजविलोचनः कमललोचनः कृष्णः ॥ मन्मित्रेति ॥ ममाग्नेर्मित्रं यः श्वसनो वायुस्तस्याऽशने भक्षणे प्रणयिनं प्रीतिमंतं खलं तं कालियं पद्भ्यां दमित्वा द्रुतं निःसारयामास तन्मत्वा अवधार्य अथो इह एतद्विषये तस्मै श्रीकृष्णाय पारितोषिकं संतोषदानं दातुं किला ॥ शार्दूलविक्रीडितं दत्तं ॥ ८९ ॥

ग० ॥ एवं विवर्धमानवन्हिवेगवेष्टितवनावनि विलोकनवेपमानावयवास्सर्वे स्वं क्लेशं केशवाय निवेदयामासुः ॥ ३७ ॥

एवमिति ॥ एवं वेष्टनविधया विवर्धमानो विशेषेण दृढि प्राप्नो यो वन्हिरग्निस्तेन वेगेन वेष्टिता या वनावनिर्वनभूमिस्तस्या विलोकनेन वेपमानाः कंपमाना अवयवा येषां ते तथाविधाः सर्वे नन्दादयः स्वं स्वकीयं क्लेशं अग्नितापप्रयुक्तं दुःखं केशवाय निवेदयामासुः ॥ ३७ ॥

प० ॥ महददं किल सदनं दमुनस इत्यत्र वस्तु मागात्सः ॥ इति स विचार्य निदानं तस्मिन्तस्मै स्थितिं तदा प्रादात् ॥ ९० ॥

अथाग्निपानमुखेक्षापूर्वकं वर्णयति ॥ मदिति ॥ तदा निवेदनावसरे सः श्रीकृष्णः महददं मन्मुखं दमुनसः सप्ताचिर्दमुनाः शुक्र इत्यग्निपर्यायेष्वमरादग्नेः सदनं निवासस्थानं इति हेतोः सोऽग्निरत्र वस्तुं वासं कर्तुमागात् इति निदानं आगमनकारणं विचार्य किलेत्युत्प्रेक्षा ॥ वन्हिवर्ध्नात्वा मुखं प्राविशदिति मुखार्वादिदृश्याऽग्निश्चेति च श्रुतेः ॥ तस्मिन्वदने तस्मै अग्नये स्थितिं स्थानं प्रादात् ॥ भक्तप्रार्थनं श्रुत्वा अग्निं पपावित्यर्थः ॥ ९० ॥

गोसर्गे गोपवर्गेण गोगणैर्गोपतिर्यथा ॥ गोपे शसूनुस्समगाद्रोकुलं गोकुलोत्सवः ॥ ९१ ॥

गोसर्गे इति ॥ गोसर्गे प्रातःकाले ॥ व्युष्टं विभातं द्वे ह्यीवे पुंसि गोसर्ग इष्यते इत्यमरात् ॥ गोपेशसूनुर्नन्दतनयः श्रीकृष्णः गोपवर्गेण गोपसमूहेन तथा गोगणैर्धनुसमुहैः सह ॥ पक्षे गां वार्णां वेदलक्षणां पाति रक्षंतीति गोपाः बालखिल्यादयः परमर्षयस्तद्वर्गेण गोगणैः किरणसमूहैश्च सह गोपतिर्यथा सूर्यइव गोकुलं स्वनि-

वासस्थानं घोषं प्रति समगात् ॥ कीदृशः कृष्णो गोपतिश्च ॥ गो-
कुलोत्सवः गवां कुलस्योत्सवरूपः ॥ यद्वा गोकुलस्योत्सवो य-
स्मादिति व्यधिकरणपदो बहुव्रीहिः ॥ पक्षे गोकुलस्य रात्रिसं-
घितमोऽभिभूतस्य लोकानां दृष्टिसमूहस्योत्सवरूपः ॥ स्वर्गेषु पशु-
वाग्जदिङ्मनेत्रपृणिभूजले ॥ लक्ष्यदृष्ट्या स्त्रियां पुंसि गौरित्य-
मरः ॥ ९९ ॥

ग० ॥ तदनु क्रमेणाऽसमशरसमरविजयसिद्धि-
प्रकटीकरणचणपताकिकाभिरिव चंचच्चंचरी
कचयचुंविताग्रभागमंजुमंजरीभिस्स्वाभिर्याम
न्वर्थयद्भि रसहकारतरुभिः कुपथपथिकजनवक्ष
स्थलविद्रावणविपत्तरक्तपंकपंकिलनखायुधत्वं
नृहराविवाऽऽत्मन्यपिसुमनस्सुन्दरीकाशवशेन
प्रदर्शयंतीभिः पलाशपलाशिपरंपराभिर्निरंतर
कठिनतरकनककलशोपमकुचयुग्मसामीप्यप्रसं
गेन प्रीतिकलहेऽपि कठिनतामनुभवत्कामिनीमा
नसमधुना मम दर्शनमात्रेणैव मत्कुसुमसममति
शायितकोमलं करिष्यामीत्येवंरूपामहमहमिकां
प्रकाशयितुमिव निजकुसुमानि प्रकाशय विलसं
तीभिः शिरीषशाखिश्रेणिभिर्वलिवलीमुखवहल
वलावलेपलीलालोलच्छाखावृंदस्थाऽमंदसौरभा

भिवहत्पुष्पोत्करैः कंदुकक्रीडामिव विस्तारयद्भिः
कंदंबकदंबैर्ऋतुसामंतसमूहशासनतिलकमस्यै
वाऽस्तीत्यं सूचयितुमिव प्रफुल्लभिस्तिलकालिभि
रेतत्प्रभृतिपादपलतौपधिगुल्मवल्लरीभिस्स्वकीय
गुणगणसंपदमभिवर्द्धयंतीभिः प्रतिदिनं प्रतिव
नं सुषमातिरेकं कुर्वन् कोकिलाकीरकारंडवहंस
राजहंससारिकापुंस्कोकिलादिमपतत्रिकुलकलकं
ठोक्तं सुधासमधुरं मधुरं विपुलयंश्च ताभ्यां जन
दृष्टिश्रवणाल्हादमुज्जंभयन् सामोदसुखदसरल
समीरतरलाविरलकुंदजात्यादिप्रसवधवलमुकुलं
विकचकुसुमकांतिव्याजेन प्रतिक्षणं प्रहसन्निव
वसंतः सर्वसुखरुतप्रवेशे शौरिशयद्वयाऽऽश्लेष
सुभगे व्रजदेशे तनयसमृद्धिवृद्धिप्रसिद्धिकरणा
येव तूर्णं कृष्णकर्णाभ्यर्णं समभ्यगात् ॥ ३८ ॥

अथ क्रमप्राप्तं वसंतप्रादुर्भावं वर्णयति ॥ तदन्वित्यादिना गद्येन ॥
तदनु तदनंतरं क्रमेण वसंतः ॥ शौरीति। शौरैः श्रीकृष्णस्य यः श-
यद्वयेन हस्तद्वयेन कृत्वा आश्लेष आलिङ्गनं तेन सुभगे ॥ शौ-
रिणा स्वबाहुबलेन रक्षिते इत्यर्थः ॥ रक्षणसामर्थ्यबोधनतात्पर्यकं
शौरिपदं। शयद्वयाऽऽश्लेषकथनेनैतद्देशस्य जगवलेमास्पदत्वं बोधितं
अतएवा। सर्वैति। सर्वैः सुखैः कृतः प्रवेशो यस्मिन् तथाविधे व्रजदे-
शे तनयस्य श्रीकृष्णतनयस्य कामस्य या सद्गद्विरैश्वर्यं तस्य या

दृष्टिस्तस्याः प्रकर्षेण या सिद्धिः प्रख्यातिर्वा तत्करणायेव
तत्करणं सूचयितुमिवेत्युल्लेक्षा॥तूर्णं शीघ्रं ॥ कृणोति॥श्रीकृष्णकर्ण-
समीपदेशं प्रति समभ्यगादिति योजना ॥ कीदृशो वसंतः ॥ अस-
मशरेत्यारभ्य सुषमातिरेकं कुर्वन् इत्यंतमेकं विशेषणं ॥ असम-
शरस्य कामस्य या विजयसिद्धिस्तत्प्रकटीकरणेन वित्ताः प्र-
कटीकरणचणाः प्रकटीकरणनिपुणा इतियावत् ॥ एवंविधा
याः पताकिकास्ताभिरेवेत्युल्लेक्षा ॥ चंचदिति ॥ चंचन् प्रकाश-
मानो यश्चंचरीकचयो भ्रमरसमूहस्तेन चुंबिता अपभागा या-
सामेवंविधाभिर्मजुमंजरीभिः कृता स्वाभिरव्यां सहकारित्वेवं रूपं
स्वं नाम अन्वर्थयद्भिरन्वर्थं कुर्वद्भिः सहकारतरुभिः आश्रयैः ॥
स्वमंजरीमिषेण कामस्य विजयपताकाविस्फारणात्कामसहका-
रिभिरिति फलितं ॥ तथा नृहराविव नृसिंहइव आत्मन्यपि
स्वस्मिन्नपि सुमनसां पुष्पाणां यत्सुहृदं तस्ययो वीकाशो विका-
सस्तद्वशेन ॥ पक्षे सुमनसोदेवाः ॥ वीकाशोर्हर्षः ॥ कुपथेति ॥
कुपथे पृथ्वीमार्गे पथिका अध्वगा ये जनास्तेषां प्रायेण विर-
हिणां वक्षःस्थलस्य यद्विद्रावणं विपाटनं तेन विपक्तो लग्नो यो
रक्तपंकस्तेन पंकिलाः पंकविशिष्टा ये नखास्तएव आयुधानि
यस्य तस्य भावस्तत्त्वं ॥ पक्षे कुमार्यपथिकः कुसुतमार्गे पथि-
को जनो हिरण्यकशिपुः ॥ शेषं पूर्ववत् ॥ प्रदर्शयंतीतिः प्रकट-
यंतीतिरिवेति लुप्तोलेक्षा ॥ पलाशपुष्पाणि व्याघ्रनखाकृतानि
रक्तवर्णानि च भवंतीति प्रसिद्धं ॥ पलाशेति ॥ पलाशवृक्षपरं-
पराभिः ॥ पलाशी दृष्टमागमा इति वक्ष्यपर्यायेष्वमरः ॥ वसंते प-
लाशकुसुमसमृद्धिं दृष्ट्वा विरहिणां लुदयानि व्याकुलानि भवंति

तथा॥ निरंतरेत्यादि ॥ निरंतरमविच्छिन्नं यत् कठिनतरस्याऽतिश-
यितकठिनस्य कनककलशोपमस्य स्वर्णघटसदृशस्य कुचयुग्मस्य
सामीप्यं सान्निध्यं तत्संगेन प्रीतिकलहेऽपि कठिनतांकाटिन्यमनु-
भवत् एवंविधं कामिनीनां मानसं अधुनाऽस्मिन्वसंतसमये मम
दर्शनमात्रेणैव मत्कुसुमसमं मदीयपुष्पसदृशं अतिशयितकोमलं
करिष्यामि इत्येवंरूपां अहमहमिकां परस्पराहंकारं ॥ अनेनो-
द्दीपकानामन्येषामपि पदार्थानां सत्ता सूचिता॥तामंतरेण परस्परा-
हंकारस्याऽसंभवात्॥प्रकाशयितुमिव प्रकटयितुमिव निजकुसुमानि
स्वकीयपुष्पाणि प्रकाश्य विलसंतीभिः शोभमानाभिः शिरीषशा-
खिश्रेणिभिः शिरीषवृक्षपरंपराभिः॥शिरीषाणां पुष्पाण्यतिमृदुला-
नि भवंति॥अनेन विशेषणेन मानवतीनां मानविगमो वसंतप्रादुर्भा-
वे सति स्वयमेव भवतीति सूचिता॥तथा॥बलीति॥बलिनो येवलि
मुखा वानरास्तेषां बहलबलाबलेपेन अतिशयितबलगर्वेण या ली-
ला तया लोलंत्यश्चंचलीभवंत्यो याः शाखास्तासां यद्वृंदं तत्स्था-
नि अमंदसौरभमतिशयितसौगंध्यमभिबहंत्येवंविधानि च यानि
पुष्पाणि तेषां ये उत्कराः समूहास्तैः कंदुकक्रीडां विस्तारयद्भिरिव
कदंबकदंबैः कदंबवृक्षसमूहैः॥ कदंबकुसुमानि हि कंदुकसदृशानि
भवन्ति ॥ कंदुकक्रीडायामितस्ततस्तच्चालनवद्धानरकृतशाखाकंप-
नात्पुष्पाणामपि चालनं बोध्यं ॥ तथा॥ऋतुसामंतेति ॥ ऋतुसामं-
तानां ऋतुरूपाणां मांडलिकानां यः समूहस्तच्छासनतिलकं अ-
स्यैव वसंतस्यैवाऽस्ति अनेन एतत्कार्यविषये अस्यैव तिलकमस्तीति
लोकोक्तिरनुसृता ॥ ऋतूनां कुसुमाकर इत्यनेन भगवता स्वयमेव
वसंतस्य स्वविभूतित्वकथनात् युक्तं तस्य तुराजत्वं ॥ इत्थं सूच

यितुमिव ऋतुचक्रवर्ती अयमेवेति सूचयितुमिवेत्यर्थः ॥ प्रकुल्ला-
जिः पुष्पाणां विकसितत्वेन विकसिताभिः तिलकदृक्षपरंपराभिः॥
अतएव विकसितपुष्पाबाहुल्ये कुल्लोऽयं दृक्ष इति लोकावदंति॥त-
था॥एतदिति ॥ एतत्प्रभृतयः पूर्वोक्तसहकारादयो ये पादपा महांतो
दृक्षालता वीरुधः ओषधयः फलपाकांताः गुल्मा रम्यवृणादित्-
वाः बल्लर्यस्तुलस्यादिमंजर्यस्ताभिः॥कीदृशीभिः स्वसंबंधिच्छाया-
सौगंध्यप्रभृतिगुणगणानां संपदमैश्वर्यं अभिवर्द्धयंतीभिः ॥ प्रति-
दिनं दिने दिने प्रतिवनं वनेवने सुषमातिरेकं परमशोभातिशयं कु-
र्वन् ॥ तथा॥कोकिलेत्यादिविपुलयन्नित्यंतं द्वितीयं विशेषणं ॥ सु-
धासमधुरं सुधासदृशधूर्वहं सुधातुल्यमिति यावत् मधुरं कोकि-
लाकीरकारंडवहंसराजहंससारिकापुंस्कोकिलादिमा ये पतत्रिणः
पक्षिणस्तेषां कुलस्य कलोऽव्यक्तोयः कंठोक्तः शब्दस्तं विपुलयन्
लोहितचंचुचरणा राजहंसा हंसावतरभेदाः ॥ कोकिलाशब्देन
स्त्रीव्यक्तिः ॥ पुंस्कोकिलाः पुमांसः कोकिलाः ॥ तथा ॥ ताभ्यां
पूर्वोक्तसुषमातिरेकोक्तपक्षिगणमधुरशब्दाभ्यां ॥ जनेत्यादि ॥ सु-
षमातिरेकेण दृष्टीनामुक्तपक्षिगणमधुरशब्देन श्रवणानां चानंदं व-
र्द्धयन्नित्यर्थः ॥ चपरं ॥ सामोदेत्यादि ॥ सामोदः सुगंधयुक्तः सु-
खदः सरलोऽप्रतिबंधश्च यस्समीरस्तेन तरलाश्वंचला अविरला
घना ये कुंदजात्यादयस्तेभ्यः प्रसव उत्पत्तिर्येषामेवंविधा धवलाः
शुभ्रा ये मुकुलाः विकचानि विकसितानि यानि कुसुमानि च
तेषां या कांतिस्तद्भाजेन तन्मिषेण प्रतिक्षणं प्रहसन्निव स्थितः ॥

॥३८॥

प० ॥ कुसुमाकरं किल समीक्ष्य सत्वरं व्रजमाग

तं स्वभुजपालितं वरं ॥ हरिरभ्यनंददध पुत्रविक्र
मो हृदि माधवे समुचितः शुभान्वये ॥ १२ ॥

कुसुमाकरमिति ॥ अथ हरिः स्वभुजपालितं वरं श्रेष्ठं व्रजं प्रत्या-
गतं कुसुमाकरं वसंतं अथच कुसुमानां पुष्पाणां कामवाणभूता-
नामाकरः खनिस्तं समीक्ष्य सत्वरं हृदि अभ्यनंदत् ॥ अभिनंदने
कारणमाह ॥ पुत्रेति ॥ शुभान्वये शुभः अन्वय आगमनं यस्य स
शुभान्वयस्तस्मिन् माधवे वसंते पुत्रविक्रमः पुत्रस्य कामस्य विक्रमः
समुचितः ॥ अथच मयोर्यादवभेदस्याऽयं माधवस्तस्मिन् शुभान्वये
शुभवशेषे पुत्रविक्रमः समुचितः उत्तमवंश्यानां पुत्राणां पराक्रम
उचित एव ॥ इतीति शेषः॥इतिहेतोरित्यर्थः ॥ मंजुभाषिणी दत्तं॥
सजसा जगौ भवति मंजुभाषिणीति तल्लक्षणात् ॥ १२ ॥

तत्सामयिकविहारैर्हास्यरसोद्बर्द्धकैश्च सुखदैस्सः॥
गोपीभिर्गोपगणैरंस्त तैर्गोकुले सरित्तीरे ॥ १३ ॥
॥इति श्रीबालकृष्णचंपूप्रबंधे द्वितीयः स्तवकः॥

॥ समाप्तः ॥

तत्सामयिकेति ॥ सः श्रीकृष्णः ॥ वसंतसमयसंबंधिविहारैः ॥ तै-
रिति प्रसिद्धार्थकं विहाराणां गोपगणानां वा विशेषणं ॥ भगव-
तो वसंतक्रीडायां विचित्रा वेषास्तथा तथा भाषणानि च हास्य-
रसवर्द्धकतया बोध्यानि ॥ अद्याऽपि वसंते वेषादिकरणं तद्देशे
प्रसिद्धतरं ॥ शेषं सुगमं ॥ १३ ॥

इति श्रीबालकृष्णचंपूव्याख्याने द्वितीयः स्तवकः समाप्तः ॥ २ ॥